



ताजुल इस्लाम हुज़ूर शेरे नेपाल, हज़रत अल्लामा
मुफ़्ती जैश मोहम्मद सिद्दीकी बरकाती साहब क़िब्ला
की तसनीफ़ात

- 1) ग़ैब की पाँच बातें
- 2) अज़ाने खुतबा और इक़ामत
- 3) अहसनुल कलाम फ़ी रद्विल क़िरात ख़लफ़ल इमाम
- 4) बीस रकअत तरावीह दलाइल की रौशनी में
- 5) काबा या मज़ारे आदम (अलैहिस्सलाम) ?
- 6) हृदयतुल अनाम
- 7) दाढ़ी की शर्ई हद व हैसियत
- 8) चार बड़े गुनाह
- 9) तलाक़ के दो अहम बाब
- 10) फ़तावा बरकात
- 11) इस्लाहुल अक़ाइद

बराए दुआ सेहत व सलामती
मोहतायमा हज़्जानी गुलाब बी
अल्लाह इन्हें शिफ़ा अता फ़रमाए ।

आप हर नमाज़ के बाद इनकी शिफ़ा
और सेहत याबी के लिये ज़रूर दुआ करें

بسم الله الرحمن الرحيم

ماہ رمضان آیا

माहे रमजान आया

मुरत्तिब

अबुल इत्र हजरत मौलाना मुफ्ती
मोहम्मद अब्दुस्सलाम साहेब अमजदी

नजरे सानी

खलीफ़ए हुजूर शेर नेपाल, हजरत मौलाना
मोहम्मद आरिफ़ साहेब बरकाती
शैखुल हदीस गौसिया गरीब नवाज़, इन्दौर

ब एहतिमाम

हजरत मौलाना मोहम्मद उमर साहेब रज़वी
हजरत मौलाना मोहम्मद सुल्तान साहेब रज़वी

माहे रमजान आया

अक़ीदत के फूल

मोहसिने इंसानियत, कारसाजे उम्मत,
हुजूर अक़दस मुहम्मदे अरबी सल्लल्लाहो अलैहि वसल्लम
और आपके तमाम महबूबों की बारगाह में

इन्तिसाब

- ♦ उस्ताज़े मोहतरम ताजुल इस्लाम हुजूर शेर नेपाल
मुफ्ती जैश मोहम्मद सिद्दीकी बरकाती साहेब क़िब्ला
- ♦ अम्मां हुजूर मोहतरमा अजीमा खातून
- ♦ वालिदे मोहतरम मौलाना मोहम्मद ज़मीरुद्दीन कादरी
- ♦ चचाजान मौलाना मोहम्मद जाकिर हुसैन नूरी
- ♦ प्यारे भाई मौलाना मोहम्मद कलामुद्दीन कादरी
- ♦ अज़ीज़ दोस्त मेकश रज़ा मौलाना मो. अलाउद्दीन बरकाती
- ♦ मेरी प्यारी बेटी शगुफ़ता फ़ातिमा
उर्फ़ तरनुम फ़ातिमा सल्लमहा के नाम

प्यार महबूबत
और दुआ का प्यासा
मुहम्मद अब्दुस्सलाम अमजदी बरकाती
(तारापट्टी नेपाल)

फ़ेहरिस्ते मज़ामीन

रमज़ान की फ़ज़ीलत	4
रोज़े के तीन दौर	5
रमज़ान के फ़ज़ाइल	6
रोज़ा के फ़ज़ाइल	9
बद नसीब हैं जिसकी मग़फ़िरत न हो	12
माहे रमज़ान कैसे गुज़ारें	13
रोज़ा के ज़रूरी मसाइल	14
सहरी और इफ़्तारी	15
बीस रकअत तरावीह दलाइल की रोशनी में	17
अब इख़्तिलाफ़ ख़त्म	21
एतिकाफ़ के फ़ज़ाइल व मसाइल	23
शबे क़द्र का बयान	25
शबे क़द्र नाम क्यूँ ?	27
फ़ज़ाइले शबे क़द्र	27
फ़रिश्ते ज़मीन पर उतरते हैं	29
एक हैरत अंग्रेज़ रिवायत	30
शबे क़द्र कौन सी रात है ?	33
शबे क़द्र की नफ़ल नमाज़ें	35
शबे क़द्र के वज़ाइफ़	37
इस ग़दा की गुज़ारिश	38
ईदुल फ़ित्र और सदक़ए फ़ित्र	38
ईद का नाम ईद क्यूँ रखा ?	41
तारीख़े ईद	41
ईदुल फ़ित्र की रात और दिन की फ़ज़ीलत	42
सदक़ए फ़ित्र	46
सदक़ए फ़ित्र के मसाइल	46
ईद के दिन के मुसतहब्बात	47
हो सके तो यह भी करें	47

نَحْمَدُهُ وَنُصَلِّي عَلَى رَسُولِهِ الْكَرِيمِ وَالْإِلَهِ وَصَحْبِهِ أَجْمَعِينَ

रमज़ान की फ़ज़ीलत

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى
وَالْفُرْقَانِ فَمَن شَهِدَ مِنْكُمُ الشَّهْرَ فَلْيَصُمْهُ وَمَن كَانَ مَرِيضًا
أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ

तर्जमा : रमज़ान का महीना जिसमें कुरआन उतरा लोगों के लिये हिदयात और रहनुमाई और जो बीमार या सफ़र में हो तो तुम में जो कोई यह महीना पाए ज़रूर उसके रोज़े रखे और जो बीमार या सफ़र में हो तो उतने रोज़े और दिनों में। (सूरए बकरह, आयत 185)

पिछली दो आयतों में अल्लाह तबारक व तआला ने रोज़ाए रमज़ान की फ़र्जियत का ज़िक्र करते हुए फ़रमाया : ऐ ईमान वालो! फ़र्ज किये गए हैं तुम पर रोज़े जैसे किये गए थे उन लोगों पर जो तुम से पहले थे ताकि तुम परहेज़गार बन जाओ। यह गिनती के चन्द रोज़ हैं फिर जो तुम से बीमार हो या सफ़र में हो तो उतने रोज़े और दिनों में रख ले और जो लोग इसे बहुत मुश्किल से अदा कर सकें उनके ज़िम्मे फ़िदया है एक मिस्कीन का खाना और जो खुशी से ज़्यादा नेकी करे तो वह उसके लिये ज़्यादा बेहतर है और तुम्हारा रोज़ा रखना ही बेहतर है तुम्हारे लिये अगर तुम जानते हो

(अल बकरह, आयत 183, 184)

जब रोज़े की फ़र्जियत का हुक्म मोमिनीन पर नाज़िल हुआ तो उसमें मोमिनीन की तस्कीन और उनकी भलाई और बेहतरी का भी ज़िक्र कर दिया गया। रोज़े से हासिल होने वाले फ़वाइद का भी बयान फ़रमा दिया गया ताकि रोज़ा रखने वाले यह न समझें कि रोज़े से मशक्कत बढ़ जाती है और इसमें कोई फ़ायदा नहीं। इस लिये इरशाद हुआ कि देखो यह रोज़े अगली उम्मतों पर भी फ़र्ज थे और उन्होंने भी रखा, इस लिये तुम भी रखो इसमें तुम्हारे लिये बे

शुमार फ़वाइद और भलाइयाँ हैं क्योंकि जो बन्दा रोज़ा रखता है वह नफ़्स से मुक़ाबला करता है और नफ़्स अख़लाके रज़ीला और घटिया सिफ़ात व शैतानी वसवसों से पाक महफूज़ हो जाता है और साथ ही साथ जिस्म को मुख़्तलिफ़ बीमारियों से तन्दुरुस्ती व सेहत हासिल होती है, इन्सान तक्रवा व तहारत और पाकीज़गी वाला हो जाता है, रोज़े से अल्लाह का कुर्ब हासिल होता है, उसकी खुश्नूदी मयस्सर होती है, रोज़ा शहवतों को तोड़ता है और रोज़े दार को बुराइयों से दूर रखता है।

रोज़े के तीन दौर

जब रसूलुल्लाह सल्लल्लाहो अलैहि वसल्लम हिजरत फ़रमाकर मदीना मुनव्वरा तशरीफ़ लाए तो हर माह तीन रोज़े और आशूरा के रोज़े रखते थे फिर अल्लाह तआला ने रमज़ान के रोज़े फ़र्ज़ कर दिये। रमज़ान के रोज़े जब फ़र्ज़ हुए तो इब्तिदा में यह हुक्म था कि जो चाहे रोज़ा रखे और जो रोज़ा रखना न चाहे तो वह एक मिस्कीन को खाना खिला दे। फिर यह हुक्म उठा लिया और मज़कूरा आयत नाज़िल फ़रमाकर हर तन्दुरुस्त मुसलमान आक़िल व बालिग़ मर्द व औरत पर लाज़िम कर दिया। मरीज़, मुसाफ़िर और हैज़ व निफ़ास वाली औरतों को रोज़ा न रखने की रुख़्सत दे दी और वह बूढ़ा शख्स जो रोज़ा रखने की ताक़त न रखता हो उसे हुक्म हुआ कि एक रोज़ा के बदले किसी मिस्कीन को खाना खिला दे, लेकिन बीमार जब तन्दुरुस्ती पा जाए और मुसाफ़िर की मुदत से सफ़र ख़त्म हो जाए और औरतें हैज़ व निफ़ास से पाक हो जाएं तो उन पर उन रोज़ों की क़ज़ा ज़रूरी है।

पहले यह भी हुक्म था कि सोने से पहले खाना पीना और बीवी से सोहबत जाइज़ थी और सो जाने के बाद यह चीज़ें ममनूअ हो जाती थीं। फिर यह हुक्म भी उठा लिया गया और अब सुबह सादिक़ से पहले तक यह सारी चीज़ें मुबाह हो गईं, जैसा कि इरशादे बारी तआला है। हलाल कर दिया गया है तुम्हारे लिये

रमज़ान की रातों में अपनी औरतों के पास जाना।

(बग़वी, जि. 1, स. 214-216, इब्ने कसीर, जि. 1 व दीगर कुतुबे तफ़सीर)

इस आयते करीमा में अल्लाह तआला ने रमज़ान की फ़ज़ीलत और उसकी अज़मत व अहमियत को बयान फ़रमाया और इरशाद फ़रमाया कि रमज़ान का महीना वह मुक़द्दस महीना है कि जिसमें बन्दों की हिदायत व रहनुमाई और हक़ व बातिल के दरमियान फ़ैसला करने वाली किताब कुरआने अज़ीम नाज़िल हुई और रमज़ान के रोज़े फ़र्ज़ हुए। रमज़ान और उसके रोज़ों की फ़ज़ीलत में बे शुमार अहादीसे मुबारका किताबों में दर्ज़ हैं। हुज़ूर अलैहिस्सलाम ने मुसलमानों को रोज़ा रखने की ताकीद फ़रमाई, रोज़ेदार को जन्नत और अज़्जे अज़ीम की बशारत दी और रोज़ा न रखने वालों के हक़ में अल्लाह तआला की वईदें और अज़ाबे इलाही में मुब्तला होने की ख़बरें दीं और फ़रमाया कि जो शख्स बिला उज़्र रोज़ा न रखकर रमज़ान की ना क़द्री करेगा वह घाटे और नुक़सान में रहेगा, अल्लाह तबारक व तआला के ग़ज़ब व क़हर को अपने ऊपर मुबाह करेगा।

रमज़ान के फ़ज़ाइल

हज़रत अबू हु़रैरह रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने इरशाद फ़रमाया : जब रमज़ान आता है तो जन्नत के दरवाज़े खोल दिये जाते हैं और जहन्नम के दरवाज़े बन्द कर दिये जाते हैं और शैतानों को कैद कर दिया जाता है। (मुस्लिम जि, 1, स. 346)

हज़रत अबू हु़रैरह रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : जब रमज़ान आता है तो रहमत के दरवाज़े खोल दिये जाते हैं और दोज़ख़ के दरवाज़े बन्द कर दिये जाते हैं और शैतान ज़ंजीरों में जकड़ दिये जाते हैं। (मुस्लिम, जि. 1, स. 346)

हज़रत अबू हु़रैरह रज़ियल्लाहो अन्हो बयान करते हैं कि

रसूलुल्लाह सल्लल्लाहो तआला अलैहि वसल्लम ने फ़रमाया :
जब माहे रमज़ान की पहली रात होती है तो शैतान और सरकश जिन्नो को हथकड़ी लगा दी जाती है और जहन्नम के दरवाज़े बन्द कर दिये जाते हैं तो उनमें से कोई दरवाज़ा खोला नहीं जाता और जन्नत के दरवाज़े खोल दिये जाते हैं उनमें से कोई दरवाज़ा बन्द नहीं किया जाता और मुनादी आवाज़ लगाता है : ऐ भलाई के तलबगार ! नेकी की तरफ़ बढ़ और ऐ बुराई के ख्वाहिश मन्द ! बुराई से रुक जा । अल्लाह तआला रमज़ान के हर रात दोज़खियों को दोज़ख से आज़ाद फ़रमाता है ।

(मिशकात, स. 173, तफ़सीरे बक्वी, जि. 1, स. 222)

तिर्मिजी की रिवायत में इतना और है : फिर वह मुनादी कहता है कि कोई बख़्शिश तलब करने वाला है जिसे बख़्श दिया जाए, कोई सवाल करने वाला है जिसे अता किया जाए, कोई तोबह करने वाला है जिसकी तोबह कुबूल की जाए ।

सुबह तक यह निदा होती रहती है और अल्लाह तबारक व तआला हर ईदुल फ़ित्र की रात दस लाख ऐसे बन्दों को बख़्श देता है जिन पर अज़ाब वाजिब हो चुका होता है ।

(तिर्मिजी, जि. 1, स. 147, मुस्तदरक़, जि. 1, स. 582)

वज़ाहत : ऊपर ज़िक्र की गई तीनों हदीसों में बयान हुआ कि माहे रमज़ान में जन्नत के दरवाज़े खोल दिये जाते हैं और जहन्नम के बन्द कर दिये जाते हैं और यह भी बयान हुआ कि शैतानों को कैद कर दिया जाता है । इसका मतलब यह भी है कि हकीकत में जन्नत के दरवाज़े रमज़ान की आमद पर खोल दिये जाते हैं और दोज़ख के बन्द कर दिये जाते हैं । ऐसा करने में रमज़ान की अज़मत व फ़ज़ीलत बयान करना मकसूद है और इस बात की तरफ़ इशारा भी कि रमज़ान तमाम महीनों में सबसे ज़्यादा इज़्ज़त व अज़मत का हामिल है और यह खुसूसी शान इसी मुबारक माह को हासिल है और क्यों न हो कि हुज़ूर अलैहिस्सलाम ने फ़रमाया : रमज़ान तमाम महीनों का सरदार है ।

और यह भी हो सकता है कि हकीकत में तो जन्नत के दरवाज़े नहीं खोले जाते हैं और न जहन्नम के दरवाज़े बन्द होते हैं, हां इस माह में लोगों के कसरत के साथ नेकियाँ और आमाले सालिहा करने के सबब अल्लाह तआला परवाने नजात अता फ़रमाकर दुखूले जन्नत का हुक्म जारी फ़रमाता है जो दरवाज़े जन्नत के खुलने का सबब होता है । और चूँकि इस मुक़द्दस माह में रोज़ों, तिलावते कुरआन और दीगर आमाल की वजह से अल्लाह अपने बन्दों की मग़फ़िरत फ़रमा देता है जो जहन्नम में न जाने का सबब होता है, जिसकी ताबीर हदीस में दोज़ख के दरवाज़े बन्द होने से कर दी, इस लिये कि जो शख्स दोज़ख का मुस्तहक़ नहीं होगा उस पर तो दोज़ख का दरवाज़ा बन्द होगा ही ।

और शैतान को इस माह में इस लिये बन्द कर दिया जाता है ताकि रोज़ेदार को अपना शिकार न बना सके और वर ग़ला कर खुदा की ताअत व बन्दगी और रोज़े के फ़ज़ाइल से महरूम न कर सके और बन्दा अपने दुश्मन से मुतमईन और बे खौफ़ होकर अपने रब की इबादत में मसरूफ़ रहे । लेकिन सवाल होता है कि जब शैतान बन्द हो जाता है तो फिर रमज़ान में लोगों से गुनाहों का इर्तिकाब क्यों हो जाता है ? खुराफ़ात और मआसी (गुनाहों) में कैसे फंस जाता है ? अपने रब की ना फ़रमानी कैसे कर बैठता है ? जब कि बहकाने वाला दुश्मन शैतान बन्द होता है । इसका **जवाब** यह है कि शैतानों में जो बड़े बड़े और सरकश होते हैं वह मुकय्यद कर दिये जाते हैं और आम शयातीन खुले रहते हैं और यही वसवसा डालकर गुनाहों के करीब कर देते हैं ।

और दूसरा **जवाब** यह है कि गुमराह करने वाला एक अन्दुरुनी शैतान होता है जो बन्द नहीं किया जाता और दूसरा बाहरी शैतान होता जो बन्द कर दिया जाता है और उसी अन्दुरुनी शैतान के बहकाने और बुराइयों पर उकसाने से इन्सान गुनाह करके इस महीने की हुरमत पामाल कर देता है ।

हज़रत अब्दुल्लाह इब्ने उमर रज़ियल्लाहो तआला अन्हुमा बयान करते हैं कि नबिये करीम सल्लल्लाहो तआला अलैहि वसल्लम ने फ़रमाया : जन्नत को शुरू साल से लेकर आने वाले साल तक सजा दिया जाता है तो जब रमज़ान का पहला दिन होता है तो अर्श के नीचे जन्नत के पत्तों से हरे ऐन पर खुशबूदार हवा चलती है तो हूरें अर्ज करती हैं ऐ रब ! अपने बन्दों में ऐसे को मेरे शोहर बना दे जिनसे मेरी आँखें ठन्डी हों और मुझसे उनकी आँखों को ठन्डक (खुशी) मिले। (मिशक़ात, स. 174)

हज़रत इब्ने मस्ऊद रज़ियल्लाहो तआला अन्हो बयान करते हैं कि हुज़ूर अलैहिस्सलाम ने फ़रमाया : अगर मेरी उम्मत को मालूम हो जाता कि रमज़ान में कितनी ख़ैरो बरकत है तो मेरी उम्मत पूरे साल रमज़ान के होने की तमन्ना और आरजू करती।

(तम्बीहुल गाफ़ेलीन, स. 186)

रोज़ा के फ़ज़ाइल

रोज़ा अल्लाह तआला के हुक्म बजा लाने और ताअत (फ़रमांवरदारी) इबादत की निय्यत के साथ जान बूझकर खाने पीने और जिमाअ (बीवी से सोहबत) करने से रुक जाने का नाम है, लेकिन यह उसी वक़्त सही माना में अज़्र व सवाब का सबब बनेगा जब तमाम ख़िलाफ़े शरअ बातों मसलन झूट, ग़ीबत, चुगली वग़ैरह ख़ुराफ़ात से भी रोज़ादार बचेगा वर्ना खाना पीना तर्क कर देना बेकार होगा। इस लिये रोज़ादार को चाहिये रब की रज़ा और रोज़े पर मिलने वाले अज़्र व सवाब पाने के लिये रोज़े को बातिल कर देने वाली चीज़ों के अलावा रोज़े की मकरूहात से भी बचता रहे। अगर यह कैफ़ियत पैदा हो गई तो यक़ीनन ऐसा आदमी हदीसे कुदसी : रोज़ा मेरे लिये और मैं खुद उसकी जज़ा दूँगा, का मुस्तहिक़ होगा और फ़रमाने रिसालत : रोज़े दार के मुंह की बू अल्लाह के नज़दीक मुश्क से भी ज़्यादा खुशबूदार है,, का भी हक़दार होगा।

हज़रत अबू हुरैरह रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : अल्लाह तआला इरशाद फ़रमाता है : इन्सान ने रोज़े के सिवा हर अमल अपने लिये किया है और रोज़ा ख़ास कर मेरे लिये रखा, उसकी जज़ा मैं दूँगा। और रोज़ा ढाल है, तुम में से किसी का रोज़ा हो तो वह उस दिन बेहूदा गोई करे न फ़ोहश गोई करे। अगर कोई शख्स उसे गाली दे या उससे झगड़ा करे तो वह कह दे मैं रोज़ादार हूँ, मैं रोज़ादार हूँ, उस ज़ात की क़सम जिसके कब्ज़ा कुदरत में मुहम्मद की जान है, रोज़ादार के मुंह की बू अल्लाह तआला के नज़दीक क़ियामत के दिन मुश्क की खुशबू से ज़्यादा खुशबूदार होगी। रोज़ेदार को दो खुशियाँ हासिल होंगी जिनसे वह खुश होगा, जब वह रोज़ा इफ़्तार करता है तो इफ़्तार से खुश होता है और जब वह अपने रब से मुलाकात करेगा तो रोज़े से खुश होगा। (मुस्लिम, जि. 1, स. 363)

हज़रत अब्दुर्रहमान बिन औफ़ रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : जिसने ईमान और सवाब की निय्यत के साथ रमज़ान के रोज़े रखे वह गुनाहों से इस तरह पाक हो जाता है जैसे अभी वह मां के पेट से पैदा हुआ हो। (नसई, जि. 1, स. 308)

हज़रत सहल बिन सअद रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : जन्नत में एक दरवाज़ा है जिसको रय्यान कहा जाता है, क़ियामत के दिन उस दरवाज़े से सिर्फ़ रोज़ेदार दाख़िल होंगे, उनके सिवा कोई और दाख़िल नहीं होगा कहा जाएगा,, रोज़ेदार कहाँ हैं ? फिर रोज़ेदार दाख़िल हो जाएँगे और जब आख़री रोज़ा दार दाख़िल हो जाएगा तो फिर वह दरवाज़ा बन्द कर दिया जाएगा फिर उस दरवाज़े से कोई शख्स दाख़िल नहीं होगा।

(मुस्लिम, जि. 1, स. 364)

हज़रत अबू हुरैरह रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया जिसने ईमान की हालत में तलबे सवाब के लिये माहे रमज़ान के रोज़े रखे उसके अगले पिछले गुनाह बर्ख़्श दिये जाएंगे और जिसने माहे रमज़ान में ईमान की हालत में तलबे सवाब के लिये क़याम (तरावीह की नमाज़ को अदा) किया उसके अगले पिछले गुनाह बर्ख़्श दिये जाएंगे और जिसने शबे क़द्र में ईमान व तलबे सवाब के साथ इबादत की उसके अगले पिछले तमाम गुनाह बर्ख़्श दिये जाएंगे। (मिशकात, स. 173)

वज़ाहत : इन अहादीस और कुतुबे अहादीस में जो मरवियात हैं उनसे माहे रमज़ान के रोज़े की फ़ज़ीलत वाज़ेह तौर पर मालूम हो गई और यह भी कि रोज़े दार को नमाज़े तरावीह और रमज़ान की रातों में नफ़ल नमाज़ पढ़ने पर अल्लाह तबारक व तआला अज़ीम सवाब अता फ़रमाता है और जहन्नम के अज़ाब से नजात देता है और उसके लिये जन्नत का एक दरवाज़ा ख़ास कर देता है जिस दरवाज़े से सिर्फ़ रोज़ादार ही जन्नत में दाख़िल होंगे। हदीस में यह भी आया है कि नफ़ल का सवाब फ़र्ज़ के बराबर और फ़र्ज़ का सवाब दूसरे माह के सत्तर फ़र्ज़ के बराबर मिलता है और रोज़ादार को इफ़तार कराने का सवाब गुलाम आज़ाद करने के बराबर मिलता है अगरचेह पानी ही से इफ़तार क्यों न कराया हो और यह भी मरवी है कि रोज़े के अलावा इन्सान की हर नेकी को दस से सात सौ गुना तक बढ़ा दिया जाता है, रोज़े चूँकि बन्दा सिर्फ़ खुदा के लिये रखता है उसमें रिया और दिखावे का दख़ल नहीं जिसकी जज़ा (बदला) ख़ास तौर पर अल्लाह तआला खुद अता फ़रमाता है इस लिये कि रोज़ा दूसरे तमाम आमाल से जुदा है, उसके अज़्रो सवाब का अन्दाज़ा नहीं लगाया जा सकता और न ही उन्हें शुमार किया जा सकता है रोज़े पर मिलने वाले सवाब को अल्लाह तआला ही जानता है।

रमज़ान में इन्सान को इस बात का ख़याल ज़रूर रखना चाहिये कि रोज़ा रखकर तमाम बुराइयों और अल्लाह की ना फ़रमानियों से दूर रहे बल्कि यह निय्यत भी हो कि रमज़ान के बाद भी नाफ़रमानी नहीं करेंगे। चुनाँचे हज़रत क़अब रज़ियल्लाहो अन्हो फ़रमाते हैं कि जिसने रमज़ान के रोज़े रखे और उसकी यह निय्यत हो कि रमज़ान के बाद भी अल्लाह की ना फ़रमानी नहीं करेगा तो अल्लाह तआला उसे बग़ैर हिसाब व किताब के जन्नत में दाख़िल फ़रमा देगा। (तफ़सीर, इब्ने कसीर, जि. 4, स. 920 उर्दू)

हज़रत मआज़ रज़ियल्लाहो अन्हो बयान करते हैं कि रसूलुल्लाह सल्लल्लाहो अलैहि वसल्लम ने फ़रमाया : जिसने माहे रमज़ान के रोज़े रखे, पाँचों वक़्त की नमाज़ें अदा कीं और ख़ानए क़अबा का हज़ किया तो अल्लाह तआला के ज़िम्माए करम पर है कि उसकी बर्ख़्शिश फ़रमा दे। (कन्ज़ुल उम्माल, जि. 8, स. 223)

बद नसीब है जिसकी मग़फ़िरत न हो

बहुत से लोगों को देखा है जो इस मुक़द्दस महीने की हुरमत की पामाली और उसकी ना क़द्री करते हैं और रोज़ा रखने से जी चूराते हैं, अगर रखते हैं तो दीगर गुनाह के कामों से बचने की कोशिश भी नहीं करते, रोज़ा दार हैं और नाजाइज़ गाने सुनते हैं, रोज़ादार हैं, और तिलावते कुरआन की बजाए टी.वी. पर फिल्म और नाटक देखते हैं, गाली गलोच और भी बहुत से ख़िलाफ़े शरअ काम करते हैं। इस तरह रब की रहमत और उसकी मग़फ़िरत से मेहरूम हो जाते हैं। रमज़ान के रोज़े फ़र्ज़ हैं, ना रखने वाला हराम का मुरतकिब और अल्लाह की वर्ईद व अज़ाब का मुस्तहिक् होता है। कितने बद नसीब हैं जो इस मुक़द्दस महीने में भी मग़फ़िरत से मेहरूम हो जाते हैं। हदीस में है कि जब हुज़ूर अलैहिस्सलाम मिम्बर पर तशरीफ़ ले जाते वक़्त पहली बार आमीन फ़रमाया था तो सहाबा के दरयाफ़्त करने पर आपने फ़रमाया कि जिब्रईल अलैहिस्सलाम कह रहे थे, माहे रमज़ान को

पाए और मग़फ़िरत से महरूम हो जाए। और यह भी मरवी है कि जिसकी मग़फ़िरत माहे रमज़ान में न हो सकी तो किस महीने में होगी। (कन्ज़ुल उम्मल, जि. 8, स. 270, मुलख़ख़सन)

हुज़ूर सल्लल्लाहो तआला अलैहि वसल्लम ने फ़रमाया कि जब तक मेरी उम्मत माहे रमज़ान की हु़रमत (इज़्ज़त) बाक़ी रखेगी और रुसवा नहीं होगी। एक शख़्स ने अर्ज़ किया या रसूलल्लाह ! रुसवाई कैसी ? हुज़ूर ने फ़रमाया कि रमज़ान में जिसने हराम काम किया या कोई गुनाह किया, शराब पी या ज़िना किया उसका रमज़ान (कोई रोज़ा) कुबूल नहीं किया जाएगा और आइंदा साल तक उस पर अल्लाह की, उसके फ़रिशतों की और आसमान वालों की लानत होगी। अगर इस अर्सा में (आइंदा साल तक) मर जाएगा तो अल्लाह की बारगाह में उसकी कोई नेकी, नेकी (की सूरत में कुबूल) न होगी। (गुनयतुत तालिबीन, स. 358, उर्दू)

माहे रमज़ान कैसे गुज़ारें

इस मुक़द्दस माह में रोज़े रखे और साथ ही बक़सरत तिलावते कुरआन भी करे ताकि जहाँ आपका पूरा वजूद रब की ताअत व बन्दगी में मसरूफ़ रहे वहीं आपकी ज़बान भी ज़िक़्रे इलाही में तर रहे और आप को रब से हम कलामी का शरफ़ हासिल होता रहे। हुज़ूर अलैहिस्सलाम ने फ़रमाया : रोज़ा व कुरआन बन्दे की शफ़ाअत करवाएंगे, रोज़ा कहेगा ऐ मेरे रब ! मैंने इस आदमी को दिन में खाने पीने और शहवत से बाज़ रखा इसलिये मेरी शफ़ाअत इसके हक़ में कुबूल फ़रमा ले। कुरआन कहेगा ऐ रब ! मैंने इसे रात में सोने से बाज़ रखा इस लिये मेरी सिफ़ारिश इसके हक़ में कुबूल फ़रमा।

सदक़ा व ख़ैरात, ज़कात और ख़ास कर सदक़ए फ़ित्र का ख़याल रखें क्योंकि जो शख़्स सदक़ए फ़ित्र अदा नहीं करता उसका रोज़ा ज़मीन व आसमान के बीच मुअल्लक़ रहता है यहाँ तक कि उसे अदा कर दिया जाए।

रोज़ा के ज़रूरी मसाइल

(1) अदाए रमज़ान का रोज़ा और नज़रे मोअय्यन व नफ़ली रोज़े की निय्यत, रात से करना ज़रूरी नहीं। अगर दोपहर से पहले निय्यत कर ली तब भी रोज़े हो जाएंगे (2) अगर आँख में दवा डाली या सुर्मा लगाया तो रोज़ा नहीं टूटा। अगरचे दवा का क़तरा हलक़ में महसूस होकर सुर्मा, थूक, या रेंठ के साथ निकले (3) मर्द ने पैशाब के सूराख़ में पानी या तेल डाला तो रोज़ा नहीं टूटेगा अगरचे मसाना तक पहुँच जाए और अगर औरत ने शर्मगाह में टपकाया तो रोज़ा टूट जाएगा (4) इंजेक्शन से रोज़ा नहीं टूटता है चाहे रग में लगाया जाए या गोश्त में (5) इसी तरह ग्लूकोज़ की बाटल चढ़ाने से भी रोज़ा नहीं टूटेगा (6) रमज़ान में दूध पेस्ट का इस्तेमाल करने से एहतियात रखे कि उसके बारीक अज्ज़ा हलक़ में पहुँच जाएँ तो रोज़ा टूट जाएगा इसलिये रोज़े की हालत में बचना ही चाहिये (7) कान में तेल डाला या चला गया तो रोज़ा जाता रहा और पानी कान में चला गया या डाला तो रोज़ा नहीं टूटा (8) जान बूझकर मुँह भर कै (उल्टी) की और रोज़ेदार होना याद है तो मुतलक़न रोज़ा जाता रहा, और इससे कम की तो नहीं। (9) और अगर बिला इख़्तियार कै हो गई और वह मुँह भर नहीं है तो रोज़ा न गया अगरचे लोट गई या उसने खुद लोटाई। (10) और अगर बिला इख़्तियार कै हुई और वह मुँह भर है और उसने लोटाई अगरचे उसमें से सिर्फ़ चने के बराबर हलक़ से उतरी तो रोज़ा जाता रहा वरना नहीं।

मरअला : कै के यह अहक़ाम उस वक़्त हैं कि कै में खाना आए या ज़र्दी या ख़ून और अगर बलग़म आया तो मुतलक़न रोज़ा न टूटा (11) बोसा लिया मगर इन्ज़ाल न हुआ तो रोज़ा नहीं टूटा। (12) भूल से जिमाअ (बीवी से सोहबत) कर रहा था याद आते ही अलग हो गया या सुबह सादिक़ से पहले जिमाअ में मशगूल था सुबह होते ही जुदा हो गया रोज़ा न गया अगरचे दोनों सूरतों में

जुदा होने के बाद इन्ज़ाल हो गया अगरचे दोनों सूरतों में जुदा होना याद आने और सुबह होने पर हुआ और अगर याद आने या सुबह होने पर फ़ौरन अगर न हो अगरचे सिर्फ़ ठहर गया और हरकत न होगी रोज़ा जाता रहा। (बहारे शरीअत)

(नोट : रोज़े के बाकी मसाइल बहारे शरीअत से मालूम करें)

सहरी और इफ़्तारी

अल्लाह के रसूल सल्लल्लाहो तआला अलैहि वसल्लम ने सहरी खाने का हुक्म फ़रमाया और फ़रमाया कि उसमें बरकत ही बरकत है और बहुत सारे फ़वाइद पर मुश्तमिल है, जैसे अगर आदमी सहरी के लिये उठेगा तो तहज़ुद भी पढ़ लेगा। कुछ ज़िक्रे इलाही भी करेगा और चूँकि सहरी खाना हुज़ूर की सुन्नत है तो आप सल्लल्लाहो तआला अलैहि वसल्लम की इस सुन्नत पर भी अमल होता रहेगा और सरकार ने फ़रमाया कि जो मेरी सुन्नत से महबूबत रखेगा वह मेरे साथ जन्नत में होगा। (मिशकात, स. 30)

सहरी में ताखीर और इफ़्तारी में जल्दी करना चाहिये।

हज़रत अनस बिन मालिक रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : सहरी खाया करो क्योंकि सहरी में बरकत है।

(बुख़ारी, जि. 1, स. 257, 1823,)

हज़रत अब्दुल्लाह बिन अब्बास रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया सहरी खाकर दिन के रोज़े के लिये ताकत हासिल करो और दिन को कैलूला करके रात की इबादत के लिये मदद हासिल करो। (इब्ने माजह, स. 123, 1693)

हज़रत अबू सईद ख़ुदरी रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : सहरी में बरकत ही बरकत है इस लिये इसे मत छोड़ो अगरचेह एक घूंट पानी ही पी लो।

(मुस्नद अहमद बिन हम्बल, जि. 3, स. 12)

हज़रत अब्दुल्लाह बिन उमर रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : अल्लाह तआला और उसके फ़रिश्ते सेहरी करने वालों पर दुरुद भेजते हैं।

हज़रत अम्र बिन आस रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : हमारे और यहूदो नसारा के रोज़ों में फ़र्क़ सेहरी खाना है।

(मुस्लिम हदीस नं. 1096)

यानी यहूदो नसारा रोज़ा रखने में तो सहरी नहीं करते और हम सहरी करते हैं इसलिये उनकी मुखालफ़त करते हुए मुसलमानों को चाहिये कि सहरी ज़रूर कर लें।

हज़रत सहल बिन सअद रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : मेरी उम्मत के लोग भलाई पर रहेंगे जब तक वह रोज़ा जल्द इफ़्तार करते रहेंगे।

(मुस्लिम, जि. 1, स. 350, तिर्मिज़ी, जि. 1, स. 88)

हदीसे कुदसी में है कि अल्लाह तआला इरशाद फ़रमाता है : मेरे बन्दों में मुझे सबसे ज़्यादा महबूब वह हैं जो इफ़्तार में जल्दी करते हैं। (मुस्लिम, जि. 1, स. 350)

इस लिये हुज़ूर सय्यदे आलम सल्लल्लाहो तआला अलैहि वसल्लम का मामूल था कि सूरज डूबने से पहले किसी सहाबी को हुक्म फ़रमाते कि वह बलन्दी पर जाकर सूरज देखता रहे, सहाबी सूरज को देखते रहते और हुज़ूर उनकी ख़बर के मुन्तज़िर रहते, जैसे ही सहाबी अर्ज करते कि सूरज डूब गया, हुज़ूर फ़ौरन तनावुल फ़रमाते। (फ़तावा फ़ैज़ुर्रसूल, जि. 1, स. 513)

मस्अला : रोज़ा इफ़्तार करने की दुआ इफ़्तार करने के बाद पढ़े कि यही सुन्नत रसूले करीम है। अगर किसी ने पहले ही पढ़ ली तो सुन्नत पर अमल न होगा और वह सवाब नहीं मिलेगा जो सुन्नत पर अमल करने का है। हज़रत मआज़ बिन जोहरा

रज़ियल्लाहो अन्हो बयान करते हैं कि जब रसूलुल्लाह सल्लल्लाहो तआला अलैहि वसल्लम इफ़तार कर लेते तो यह दुआ फ़रमाते -

अल्लाहुम्मा लका सुम्तु व अला रिज़िका अफ़तरतु

(मिशकात, स. 175)

इस हदीस के तहत हज़रत मुल्ला अला कारी रहमतुल्लाहे अलैह फ़रमाते हैं कि इब्ने मलिक ने कहा कि आप सल्लल्लाहो तआला अलैहि वसल्लम यह दुआ इफ़तार के बाद पढ़ते।

हज़रत अब्दुल्लाह इब्ने अब्बास रज़ियल्लाहो तआला अन्हुमा बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : मुझे रोज़े में जल्दी इफ़तार करने और सेहरी में ताख़ीर का हुक्म दिया गया है।

(सुनने कुबरा, जि. 4, स. 238)

हज़रत सुलैमान बिन आमिर रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : जब तुम में कोई इफ़तार करे तो उसे चाहिये कि खजूर से करे, क्यों कि इसमें बरकत है, अगर खजूर न हो तो पानी से करे क्यों कि पानी पाक होता है। (तिर्मिज़ी, जि. 1, स. 83)

बीस रकअत तरावीह

दलाइल की रोशनी में

तरावीह बीस रकअत है और सुन्नते मुअक़दह, सुन्नते ऐन है। जमाअत के साथ नमाज़ जिस मस्जिद में अदा की जाती है उसमें तरावीह का क़ायम करना सुन्नते किफ़ाया और बीस रकअत पर सहाबए किराम, खुलफ़ाए राशेदीन रिज़वानुल्लाहि तआला अलैहिम अजमईन और अइम्मए मुज्ताहेदीन का इज्माअ व फ़ुक्हाए हन्फ़िया, शाफ़इय्यह, हम्बलिया, मालिकियह का इत्तिफ़ाक़ है।

दलाइल

(1) सहाबिये रसूल हज़रत अब्दुर्रहमान बिन अब्दुल कारी फ़रमाते हैं कि मैं हज़रत उमर फ़ारूक़ रज़ियल्लाहो तआला अन्हो के हमराह रमज़ान शरीफ़ की एक रात मस्जिद में गया तो देखा कि लोग अलग अलग नमाज़ पढ़ रहे हैं, कोई तन्हा पढ़ रहा है कोई कुछ लोगों के साथ। यह देख कर हज़रत उमर फ़ारूक़ रज़ियल्लाहो तआला अन्हो ने अपना खयाल ज़ाहिर फ़रमाया कि इन नमाज़ियों को एक इमाम के पीछे जमा कर दूँ तो ज़्यादा बेहतर होगा। चुनौचे उन सब को हज़रत उबय बिन कअब रज़ियल्लाहो तआला अन्हो की इक़्तदा में जमा कर दिया। फिर दूसरी रात आपके साथ मैं मस्जिद गया, लोग उस वक़्त अपने इमाम के पीछे नमाज़े तरावीह पढ़ रहे थे, यह देख फ़ारूक़े आजम रज़ियल्लाहो तआला अन्हो ने फ़रमाया : यह क्या ही अच्छी बिदात है।

(बुख़ारी शरीफ़, जि. 1, स. 269)

(2) हज़रत सय्यदा आएशा रज़ियल्लाहो तआला अन्हा फ़रमाती हैं कि रसूलुल्लाह सल्लल्लाहो तआला अलैहि वसल्लम रमज़ानुल मुबारक में एक रात आधी रात को मस्जिद तशरीफ़ ले गए और सहाबए किराम को मस्जिद के अन्दर तरावीह की नमाज़ पढ़ाई, सुबह लोगों में चर्चा हुआ, दूसरे दिन और ज़्यादा लोग जमा हो गए और हुज़ूर सल्लल्लाहो तआला अलैहि वसल्लम की इक़्तदा में नमाज़ अदा की, फिर सुबह को उसका चर्चा हुआ तो तीसरी रात मस्जिद के नमाज़ी और ज़्यादा हो गए। फिर हुज़ूर सल्लल्लाहो तआला अलैहि वसल्लम तशरीफ़ लाए, नमाज़ पढ़ी और लोगों ने भी नमाज़ आपके साथ पढ़ी। जब चौथी रात हुई तो नमाज़ियों से मस्जिद तंग हो गई, उस रात सरकार सल्लल्लाहो तआला अलैहि वसल्लम फ़ज्र की नमाज़ को ही निकले तो जब फ़ज्र की नमाज़ अदा कर ली तो लोगों की तरफ़ मुतवज़ह हुए, तशहहुद पढ़कर फ़रमाया : अम्मा बअद ! तुम्हारी

मौजूदगी मुझसे पोशीदा नहीं थी मगर मुझे अन्देशा हुआ कि (तरावीह) तुम पर फ़र्ज न हो जाए और तुम उसकी अदाएगी से आजिज़ आ जाओ। और सरकार सल्लल्लाहो तआला अलैहि वसल्लम के विसाल शरीफ़ तक मुआमला तरावीह का यूँ ही रहा।

(बुखारी जि. 1, स. 269)

वज़ाहत : इन अहादीस के बारे में अल्लामा इब्ने हजर अस्क़लानी फ़रमाते हैं : इस रिवायत में रकअतों की तादाद मज़कूर नहीं कि उबय इब्ने कअब कितनी रकअतों के साथ इमामत फ़रमाते थे। तरावीह की तादाद में इख़्तिलाफ़ हुआ है। मुअत्ता में हज़रत साइब इब्ने यज़ीद ग़्यारह और मुहम्मद बिन यूसुफ़ तेरह और एक दूसरे सनद से इन्हीं से इक्कीस रकअत मरवी है। इमाम मालिक ने यज़ीद बिन ख़सीफ़ा की सनद से साइब बिन यज़ीद की रिवायत से वित्र के अलावा बीस रकअत। और यज़ीद इब्ने रुमान से मरवी है कि हज़रत उमर फ़ारूक़ रज़ियल्लाहो तआला अन्हो के दौरे ख़िलाफ़त में लोग तेईस पढ़ते थे (इसमें तीन वित्र हैं)। और मुहम्मद बिन नस्र से रिवायत है कि मैंने रमज़ान शरीफ़ में लोगों को बीस रकअत तरावीह पढ़ते पाया और तीन रकअत वित्र। इन रिवायतों में ततबीक़ इख़्तिलाफ़े अहवाल के साथ मुमकिन है।

(3) हज़रत ज़ाफ़रानी, इमाम शाफ़ई रहमतुल्लाहे तआला अलैह से रिवायत करते हैं कि मैंने मदीना मुनव्वरा में लोगों को उन्तालीस रकअत और मक्का मुकर्रमा में तेईस रकअत पढ़ते देखा यानी वित्र समेत। (फ़तहुल बारी, जि. 4, स. 298)

(4) हज़रत साइब इब्ने यज़ीद रज़ियल्लाहो तआला अन्हो से मरवी है कि अमीरुल मोमिनीन हज़रत उमर फ़ारूक़े आजम रज़ियल्लाहो तआला अन्हो, हज़रत उस्माने ग़नी रज़ियल्लाहो तआला अन्हो और हज़रत अली रज़ियल्लाहो तआला अन्हो के दौरे ख़िलाफ़त में तरावीह की नमाज़ बीस रकअत ही होती थी

और मुगनी में हज़रत अली शेर ख़ुदा रज़ियल्लाहो तआला अन्हो से मरवी है कि आपने एक शख्स को हुक्म दिया कि लोगों को माहे रमज़ान शरीफ़ में बीस रकअत तरावीह पढ़ाया करे और फ़रमाया यह इज्माअ की तरह है। फिर अगर एतराज़ हो कि हज़रत यज़ीद बिन रुमान से मरवी है कि हज़रत उमर फ़ारूक़ रज़ियल्लाहो तआला अन्हो के ज़माने में तरावीह तेईस रकअत पढ़ते थे और तुम बीस कहते हो उसका जवाब यह है कि तरावीह बीस ही पढ़ते थे, तीन वित्र पढ़ते थे। (उमदतुल क़ारी, जि. 7, स. 178)

(5) हज़रत ज़ैद बिन वहब से मरवी है कि हज़रत अब्दुल्लाह बिन मस्ऊद रज़ियल्लाहो तआला अन्हो माहे रमज़ान की रात में हमें नमाज़ पढ़ाते थे, अअमश ने कहा कि तरावीह बीस रकअत पढ़ाते थे और वित्र तीन। (उमदतुल क़ारी, जि. 11, स. 127)

(6) हज़रत अब्दुल्लाह इब्ने अब्बास रज़ियल्लाहो तआला अन्हो से मरवी है कि रसूलुल्लाह सल्लल्लाहो तआला अलैहि वसल्लम रमज़ान में बीस रकअत और वित्र पढ़ते थे।

(अहादीसुस सियाम, स. 47)

ऊपर बयान कर्दा रिवायात से साबित हुआ कि तरावीह बीस रकअत हैं और फ़ारूक़े आजम रज़ियल्लाहो तआला अन्हो के ज़माने में बीस रकअतें पढ़ा करते थे और हज़रत उस्माने ग़नी व अलिये मुर्तज़ा रज़ियल्लाहो तआला अन्हो के अहद में बीस रकअत सहाबा और ग़ैरे सहाबा सभी पढ़ते रहे और बीस रकअत पर ख़ुलफ़ाए राशेदीन और तमाम सहाबा का इज्माअ हुआ और बीस रकअत तरावीह पर जमहूर उलमा, फ़ुकहा, सुलहा, मुहद्दसीन, आम मोमिनीन मुस्लेमीन का अमल रहा। इन रिवायात से यह भी मालूम हुआ कि अस्ल तरावीह रसूलुल्लाह सल्लल्लाहो तआला अलैहि वसल्लम की सुन्नत है।

अब इख़्तिलाफ़ ख़त्म

मिरकात शरह मिश्कात में बयान गुज़र चुका है कि बीस रकअत तरावीह पर सहाबा-ए-किराम का इज्माअ हो गया और मुअत्ता शरीफ़ में ग्यारह रकअत का भी ज़िक्र है। इन दो रिवायतों को इस तरह जमा किया गया है कि अहदे फ़ारूकी में पहले ग्यारह का हुक्म हुआ फिर बीस रकअत पर तरावीह का मुआमला हमेशा के लिये तय हो गया और यही सहाबा-ए-किराम का मकबूल और तमाम मुसलमानों का मामूल है और बीस से ज़ाइद 22 या 36 या 39 या 40 सब नफ़ल का बयान है और नफ़ल की कोई इन्तिहा नहीं।

(7) नूरुल ईज़ाह स. 99 पर है : तरावीह मर्द व औरत दोनों के लिये सुन्नत है और उसकी नमाज़े बा जमाअत सुन्नते क़िफ़ाया और वह बीस रकअत है दस सलामों के साथ।

(8) कन्ज़ुद्काइक स. 42 पर है : नमाज़े तरावीह मर्द और औरतों दोनों के लिये मस्नून है। इस पर सहाबा और उम्मत के सारे लोगों का और जो इनके बाद हैं उन सब का इज्माअ है। इसका मुनकिर बिदअती, गुमराह मरदूदुश्शहादत है। हुज़ूर अलैहिस्सलाम ने फ़रमाया कि अल्ला तबारक व तआला ने तुम्हारे वास्ते उसके क़याम को यानी तरावीह पढ़ने को सुन्नत करार दिया है। और हुज़ूर अलैहिस्सलाम ने फ़रमाया कि तुम पर मेरे सुन्नत और मेरे बाद खुलफ़ाए राशेदीन की सुन्नत के मुताबिक़ अमल करना ज़रूरी है। हुज़ूर सल्लल्लाहो तआला अलैहि वसल्लम ने दो या चार रात सहाबा के साथ तरावीह पढ़ी है जैसा कि बुख़ारी में मज़कूर है और हमेशा न पढ़ने का उज़्र यह बयान फ़रमाया कि अन्देशा था कि उन पर फ़र्ज़ न हो जाए और उसके बाद उमर बिन ख़त्ताब रज़ियल्लाहो तआला अन्हो के शुरू ज़माने तक लोग तन्हा तन्हा पढ़ते रहे, फिर उमर फ़ारूक़ रज़ियल्लाहो तआला अन्हो ने अपने ज़माने में जमाअत के साथ पढ़ने का एहतिमाम फ़रमाया। उबय बिन कअब को हुक्म फ़रमाया कि

लोगों को जमाअत के साथ नमाज़ (तरावीह) पढ़ाएं। सहाबाए किराम ने उनकी ताईद फ़रमाई बग़ैर इन्कार सभों ने इसका हुक्म किया। हज़रत अली रज़ियल्लाहो तआला अन्हो ने हज़रत उमर फ़ारूक़ की तारीफ़ इस तरह फ़रमाई : अल्लाह तआला उमर की ख़्वाब गाह को मुनव्वर फ़रमाए जिस तरह उन्होंने हमारी मस्जिदों को मुनव्वर फ़रमाया।

(9) हाशिया कन्ज़ुद्काइक स. 36 पर है : तरावीह के बीस रकअत होने में राज़ यह है कि सुन्नते शुरू होती हैं वाजिबात को मुकम्मल करने के लिये। और यह वित्र के साथ बीस रकअत हैं इसी वजह से तरावीह बीस रकअत हुई।

(10) अल मस्बूत, स. 144 पर है बिला शुबह नमाज़े तरावीह वित्र के अलावा हमारे नजदीक बीस रकअत है। इमाम मालिक ने फ़रमाया कि तरावीह में सुन्नत छत्तीस रकअत हैं। कहा गया कि जो शख्स इमाम मालिक रहमतुल्लाहे अलैह के क़ौल पर अमल करना और उनके मस्लक पर चलना चाहे तो मुनासिब है कि यूँ अमल करे जैसा कि इमामे आजम ने फ़रमाया कि बीस रकअत पढ़े जैसा कि वह सुन्नत है और बाकी तन्हा तन्हा पढ़े, हर दो सलाम पर चार रकअत पढ़े यह हमारा मज़हब है।

इन इबारतों और हवालों से वाज़ेह हुआ कि तरावीह की रकअतें बीस हैं और बीस ही मुअक़दह और सुन्नते ऐन हैं, इसी पर फ़ुलफ़ाए राशेदीन और दीगर सहाबा का इज्माअ व इत्तिफ़ाक़ है। आठ रकअत की बिदअत ग़ैर मुकल्लेदीन ने निकाली ली है।

मुसलमानो ! यह ग़ैर मुकल्लेदीन अपने को अहले हदीस बताते हैं मगर इनका अमल हदीस पर नहीं। अगर हदीस पर होता तो बीस पढ़ते कि सरकार सल्लल्लाहो तआला अलैहि वसल्लम ने फ़रमाया है : मेरी सुन्नत के मुताबिक़ अमल करो और हिदायत याफ़ता खुलफ़ाए राशेदीन की सुन्नत को अपनाओ। और खुलफ़ाए राशेदीन ने बीस पढ़ी है और यह ग़ैर मुकल्लेदीन उनकी

सुन्नत के खिलाफ़ करते हैं।

नोट : बीस रकअत तरावीह के सुबूत में जो दलाइल पेश किये गए हैं यह सारी बातें उस्तादे मुअज़्जम फ़कीहुल इस्लाम हुज़ूर शेर नेपाल, **मुफ़्ती जैश मोहम्मद सिद्दीकी बरकाती** साहेब किब्ला की किताब **बरकातुल मफ़ातीह** से ली गई हैं।

एतिकाफ़ के फ़ज़ाइल व मसाइल

एतिकाफ़ का मअना : लुग़त में एतिकाफ़ का मअना रुकना और ठहरना है और शरीअत में इबादत और कुरबत व सवाब की निर्यत से मस्जिद में ठहरने को एतिकाफ़ कहते हैं। (बेज़ावी)

फ़ज़ाइल : हज़रत अब्दुल्लाह इब्ने अब्बास रज़ियल्लाहो अन्हुमा बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : एतिकाफ़ में बैठने वाला गुनाहों से दूर रहता है और नेकियों से उसको इस क़दर सवाब व अज़्र मिलता है जैसे उसने तमाम नेकियाँ कीं। (इब्ने माजह)

हज़रत अब्दुल्लाह इब्ने अब्बास रज़ियल्लाहो तआला अन्हुमा की एक रिवायत में यह भी है कि रसूलुल्लाह सल्लल्लाहो तआला अलैहि वसल्लम ने फ़रमाया : जो कोई अल्लाह की खुशनुदी की तलब में एक दिन के एतिकाफ़ में बैठता है तो अल्लाह तआला उसके और दोज़ख़ के दरमियान तीन खन्दकें (गड्ढा, कुँवा) बना देगा जिनमें से हर एक की मसाफ़त मशरिक़ व मगरिब से ज़्यादा होगी। (दुरै मन्सूर)

हज़रत इमाम हुसैन रज़ियल्लाहो अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया जो कोई रमज़ान के दस दिन एतिकाफ़ में बैठता है तो वह ऐसा है जैसे उसने दो हज़ और दो उमरे किये। (बैहक्की)

एतिकाफ़ में बैठने वालों को चाहिये कि अपनी पूरी तवज़ोह अल्लाह तबारक व तआला की इबादत और उसकी रहमत व मग़फ़िरत की तरफ़ रखे, इसके सिवा किसी चीज़ का खयाल दिल

में आने न दे। ज़िक्र व फ़िक्र, दुरुदो सलाम और तिलावते कुरआन और साथ ही नफ़ल नमाज़ मसलन सलातुत्तस्बीह, नमाज़े तहज़ुद, इशराक़ और चाश्त वग़ैरह की नमाज़ों में मसरूफ़ रहे। हज़रत अता फ़रमाते हैं कि एतिकाफ़ में बैठने वाले की मिसाल उस आदमी की तरह है जिसको किसी शख्स से हाजत हो और कहता हो कि मैं उस वक़्त तक यहाँ से नहीं हिलूँगा जब तक मेरी हाजत पूरी न हो जाए इसी तरह एतिकाफ़ में बैठने वाला कहता है मैं उस वक़्त तक नहीं हिलूँगा जब तक मेरी मग़फ़िरत न हो जाए। (अल मबसूत)

एतिकाफ़ की किस्में और अहकाम

(1) **वाजिब एतिकाफ़ :** यह वह एतिकाफ़ है जिसकी नज़्र मानी जाए, मसलन आदमी कहे कि अल्लाह की रज़ा के लिये एक दिन या एक हफ़्ता या एक माह का रोज़ा रखूँगा या नज़्र माने कि अगर मेरा फ़लां काम हो जाए तो इतने दिन या फ़ला दिन एतिकाफ़ में बैठूँगा।

इस एतिकाफ़ के लिये रोज़ा शर्त है, बग़ैर रोज़ा सही नहीं।

(2) **सुन्नत एतिकाफ़ :** यह बीस रमज़ान से सूरज डूबने के वक़्त से तीसवीं को सूरज डूबने के बाद या उनतीसवीं को चाँद होने तक है।

हुक्म : यह एतिकाफ़ सुन्नते किफ़ाया है अगर सब छोड़ दें तो सब गुनाहगार और एक ने भी कर लिया तो सब बच जाएंगे।

मस्अला : इस एतिकाफ़ के लिये भी रोज़ा ज़रूरी है। वरना एतिकाफ़ नहीं होगा।

(3) **मुस्तहब एतिकाफ़ :** वाजिब और सुन्नत एतिकाफ़ से जुदा जो एतिकाफ़ किया जाए वह मुस्तहब है उसके लिये रोज़ा शर्त नहीं। और न उसके लिये वक़्त मुक़र्रर है जब भी मस्जिद में दाख़िल हो एतिकाफ़ की निर्यत कर ले एतिकाफ़ का सवाब मिल जाएगा।

मरअला : मर्द के एतिकाफ़ के लिये मस्जिद जरूरी है और औरत अपने घर की उस जगह में एतिकाफ़ करे जो जगह उसने नमाज़ के लिये मुकर्रर की है।

मरअला : एतिकाफ़ करने वाला रात दिन मस्जिद ही में रहे, वहीं खाए पिये और सोए।

इन कामों के लिये मस्जिद से बाहर होगा तो एतिकाफ़ टूट जाएगा।

मरअला : अगर नफ़ल एतिकाफ़ तोड़ दे तो उसकी कज़ा नहीं और सुन्नते मुअक़दा एतिकाफ़ तोड़ा तो जिस दिन का तोड़ा सिर्फ़ उसी दिन की कज़ा करें और वाजिब एतिकाफ़ को तोड़ा तो अगर किसी मुकर्रर महीने की मन्नत मानी थी तो बाकी दिनों की कज़ा करें और अगर मुसलसल एतिकाफ़ की निय्यत मानी थी तो सिर से फिर से एतिकाफ़ करे और अगर मुसलसल एतिकाफ़ में बैठने की नज़्र नहीं मानी थी तो बाकी का एतिकाफ़ कर ले।

शबे क़द्र का बयान

शबे क़द्र या लयलतुल क़द्र जो हज़ार महीनों से अफ़ज़ल व बरतर है वही रात है जिसमें अल्लाह तबारक व तआला ने अपने आख़री नबी हुज़ूर अक़दस मुहम्मदे अरबी सल्लल्लाहो तआला अलैहि वसल्लम पर हिदायत व रहबरी और अनवारो बरकात वाली किताब कुरआने मजीद नाज़िल फ़रमाया, जिसके सिर्फ़ एक हर्फ़ तिलावत करने पर दस नेकियाँ अता की जाती हैं, जिसके याद करने और उसके अहकाम पर अमल करने वाले के वालिदैन् के सर पर बरोज़े क्रियामत ताज रखा जाएगा जिसकी रोशनी के आगे चाँद व सूरज की रोशनी फीकी पड़ जाएगी। यह वही मुक़द्दस कुरआन है जो रब की बारगाह में क्रियामत के दिन इसकी तिलावत करने वाले की सिफ़ारिश कराकर दाखिले जन्नत कराएगा। चुनाँचे शबे क़द्र की फ़ज़ीलत में अल्लाह तआला इरशाद है।

तर्जमा : बेशक हम ने इसे शबे क़द्र में उतारा और तुमने क्या जाना शबे क़द्र क्या है, शबे क़द्र हज़ार महीनों से बेहतर है, उसमें फ़रिश्ते और जिब्रील उतरते हैं अपने रब के हुक्म से हर काम के लिये, वह सलामती है सुबह चमकने तक।

शाने नुज़ूल

बयान करते हैं कि बनी इस्राईल में एक शख्स था जो रात में सुबह तक इबादत करता और दिन भर शाम तक अल्लाह की राह में दुश्मनों से जिहाद किया करता था, उसने यह अमल एक हज़ार महीनों तक किया तो अल्लाह तआला ने यह सूरत नाज़िल फ़रमाई और फ़रमाया कि शबे क़द्र में इबादत करना उस आदमी के एक हज़ार माह की इबादत से बेहतर है।

(दुर्रै मन्सूर, जि. 6, स. 629, तफ़सीरे तबरी, जि. 30, स. 214)

हज़रत अली बिन अरवह रज़ियल्लाहो अन्हो बयान करते हैं कि एक दिन रसूलुल्लाह सल्लल्लाहो तआला अलैहि वसल्लम ने चार आबिदों का ज़िक्र किया जिन्होंने अस्सी साल अल्लाह की इबादत में गुज़ार दिये और एक लम्हा भी उसकी ना फ़रमानी नहीं की। आप इन चार हज़रात हज़रत अय्यूब अलैहिस्सलाम, हज़रत ज़करिया अलैहिस्सलाम, हज़रत हिज़क़ील बिन अल अज़ूज़ अलैहिस्सलाम और हज़रत यूशअ बिन नून अलैहिस्सलाम का ज़िक्र किया। सहाबए किराम को यह सुनकर तअज़ुब हुआ, हज़रत जिब्रील अलैहिस्सलाम आपकी ख़िदमत में हाज़िर हुए और अर्ज की या रसूलल्लाह ! आपकी उम्मत को उन लोगों की अस्सी साला इबादत पर तअज़ुब हुआ, अल्लाह तआला ने आप पर उससे बेहतर चीज़ नाज़िल फ़रमाई है। फिर उन्होंने इस सूरत की तिलावत की। यानी इस एक रात की इबादत उस अमल से अफ़ज़ल है जिस पर आप सल्लल्लाहो तआला अलैहि वसल्लम और आपकी उम्मत ने तअज़ुब का इज़हार किया। इस पर रसूलुल्लाह सल्लल्लाहो तआला अलैहि

वसल्लम और सहाबए किराम बहुत खुश हुए।

(दुर्र मन्सूर, जि. 6, स. 629, रुहुल मआनी, जि. 30, स. 192, 193)

शबे क़द्र नाम क्याँ ?

तफ़सीर खज़ाएनुल इरफ़ान में है : शबे क़द्र शरफ़ व बरकत वाली रात है, इसको शब्रे क़द्र इस लिये कहते हैं कि इस शब में साल भर के अहकाम नाफ़िज़ किये जाते हैं और फ़रिशतों को साल भर के वज़ाइफ़ और ख़िदमात पर लगाया जाता है। यह भी कहा गया है कि इस रात की शराफ़त व क़द्र के बाइस इसे शबे क़द्र कहते हैं और यह भी मनकूल है कि चूँकि इस शब में आमाले सालिहा मनकूल होते हैं और बारगाहे इलाही में उनकी क़द्र की जाती है इस लिये इसको शब्रे क़द्र कहते हैं।

फ़ज़ाइले शबे क़द्र

शबे क़द्र निहायत ही अज़मत और शरफ़ व क़द्र वाली रात है जो हज़ार महीनों से बेहतर है, जिसमें हज़रत जिब्रईल अलैहिस्सलाम फ़रिशतों की झुरमुट के साथ रहमत का पयाम और रहमत व अनवार का तोहफ़ा लेकर ज़मीन पर उतरते हैं और हर खड़े या बैठे इबादत करने वाले मर्द व औरतों के लिये दुआए मग़फ़िरत करते हैं। चुनाँचे हज़रत अली रज़ियल्लाहो तआला अन्हो फ़रमाते हैं कि इस रात फ़रिशते नाज़िल होते हैं और वह इस रात नमाज़ पढ़ने वालों के करीब से गुज़रते हैं तो उन फ़रिशतों का गुज़रना नमाज़ियों के लिये बा बरकत होता है।

(दुर्र मन्सूर, फ़ज़ाइले औकात)

यह रात सरासर अम्नो सलामती वाली है, इसमें शैतान न तो कोई बुरा अमल कर सकता है और न ही किसी को नुक़सान व तकलीफ़ पहुँचा सकता है। इस रात को जो बन्दा ईमान और ख़ालिस निय्यत के साथ अल्लाह तआला की इबादत, ज़िक़्रो अज़कार, तस्बीहो तहलील, औरादो वज़ाइफ़ और तिलावते कुरआने मजीद में गुज़ारता है बेशक वह अल्लाह के अज़ाब और

उसके क़हर व ग़ज़ब से नजात व सलामती का परवाना हासिल कर लेता है, उसके तमाम छोटे गुनाह उसके बुराईयों के दफ़तर से मिटा दिये जाते हैं और इस रात की क़द्र की वजह से बड़े गुनाहों में तख़फ़ीफ़ कर दी जाती है अगर बन्दा गुनाहे कबीरा से भी तौबह कर ले और आइन्दा गुनाहों से बचने का अहद कर ले तो यकीनन छोटे बड़े सारे गुनाह मिटा दिये जाते हैं और उनकी जगह नेकियाँ लिख दी जाती हैं। यह किस क़दर मसरत व फ़ख़ की बात है कि इस रात के आने पर हमारे बेहद गुनाह के बावजूद अल्लाह के मासूम फ़रिशते हमारी मुलाक़ात की तमन्ना करते हैं और जब रब तआला की तरफ़ से इजाज़त मिल जाती है तो ज़मीन पर उतर आते हैं। हज़रत इमाम राज़ी रहमतुल्लाहे अलैह लिखते हैं कि अल्लाह तआला ने वादा फ़रमाया है कि आख़िरत में फ़रिशते मुसलमानों की ज़ियारत करेंगे और आकर सलाम पेश करेंगे, फ़रिशते जन्नत के हर दरवाज़े से उनके पास आएँगे और आकर सलाम करेंगे और लैलतुल क़द्र में यह ज़ाहिर फ़रमाया कि अगर तुम मेरी इबादत में मशगूल हो जाओ तो आख़िरत तो अलग रही दुनिया में भी फ़रिशते तुम्हारी ज़ियारत को आएँगे और आकर दुनिया में भी तुमको सलाम करेंगे। (तफ़सीरे कबीर, जि. 8, स. 446)

आपने मुलाहज़ा कर लिया कि शबे क़द्र की फ़ज़ीलत में अल्लाह तआला ने सूरए क़द्र नाज़िल फ़रमाया और खुद रसूलुल्लाह सल्लल्लाहो तआला अलैहि वसल्लम ने फ़रमाया कि माहे रमज़ान में एक ऐसी रात है जो हज़ार महीनों से अफ़ज़ल है, जो इस रात भी भलाई से महरूम रह गया वह बद किस्मत है।

(मुस्नद इमाम अहमद, जि. 2, स. 230)

चूँकि लैलतुल क़द्र की इबादत एक हज़ार महीनों की इबादत के बराबर है, इस लिये इस मुक़द्दस रात में ख़ूब कसरत के साथ इबादत करनी चाहिये और इस रात की फ़ज़ीलतों और बरकात व अनवार को अपने दामने में समेटने की पूरी कोशिश करनी चाहिये

हुज़ूर सल्लल्लाहो तआला अलैहि वसल्लम ने फ़रमाया : जो शख्स ईमानदारी और नेक नियती से इस रात क़याम करेगा उसके पिछले तमाम गुनाह मुआफ़ कर दिये जाएंगे।

(मुस्लिम जि. 1, स. 524, मिश्कात, स. 173)

हज़रत अनस रज़ियल्लाहो तआला अन्हो फ़रमाते हैं कि शबे क़द्र में अमल, सदका, नमाज़ और ज़कात हज़ार महीनों से बेहतर है। (दुरै मन्सूर, जि. 6, स. 628)

उम्मत मुहम्मदिया की यह इम्तियाज़ी अज़मत व फ़ज़ीलत है कि अल्लाह तआला ने इसे बहुत से ऐसी खूबियों और ख़साइस से नवाज़ा जो शरफ़ किसी और उम्मत को हासिल नहीं हुआ। उन्हीं ख़साइस में से यह भी है कि अल्लाह तआला ने इस उम्मत को उसके नबी हज़रत मुहम्मदे अरबी सल्लल्लाहो तआला अलैहि वसल्लम वसल्लम के सदके में लैलतुल क़द्र जैसी मुबारक रात से नवाज़ा जिस में सवाल करने वाले को मांगने से सिवा अता किया जाता है, उम्मीदवारे मग़फ़िरत को परवाना नजात व मग़फ़िरत और तोबह करने वाले को तोबह की कुबूलियत की सनद अता की जाती है। हज़रत अनस रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : बेशक अल्लाह तआला ने शबे क़द्र मेरी उम्मत को ही अता फ़रमाई है, अगली उम्मतों में से किसी को यह रात अता नहीं की गई। (दुरै मन्सूर, जि. 6, स. 371)

फ़रिश्ते ज़मीन पर उतरते हैं

हज़रत अब्दुल्लाह बिन अब्बास रज़ियल्लाहो तआला अन्हो ने हुज़ूर अक़दस सल्लल्लाहो तआला अलैहि वसल्लम को फ़रमाते सुना कि जब शबे क़द्र आती है तो अल्लाह तआला हज़रत जिब्रईल को हुक्म देता है, जिब्रईल फ़रिश्तों की जमाअत के साथ ज़मीन पर उतरते हैं, उनके साथ एक सब्ज़ झन्डा होता

है, उसको वह खानए क़अबा की छत पर गाड़ देते हैं और वह अपने छः सौ पर फैला देते हैं जो मश्रिक से मग़रिब तक फेल कर निकल जाते हैं, उनमें दो पर ऐसे होते हैं जिन्हें हज़रत जिब्रईल शबे क़द्र के अलावा और रातों में नहीं लहराते। जिब्रईल अलैहिस्सलाम फ़रिश्तों को हुक्म देते हैं कि उम्मत मुहम्मदिया में फेल जाओ। फ़रिश्ते हर नमाज़ी इबादत गुज़ार और ज़िक्रे इलाही करने वाले को सलाम करते हैं, उनसे मुसाफ़हा करते हैं और दुआ के वक़्त उनके साथ आमीन कहते हैं। यह सूरते हाल सुबह तक रहती है। जब सुबह हो जाती है तो हज़रत जिब्रईल आवाज़ देते हैं : ऐ फ़रिश्तो की जमाअत ! वापसी के लिये कूच करो। उस वक़्त वह फ़रिश्ते कहते हैं ऐ जिब्रईल ! अल्लाह ने उम्मत मुहम्मदिया की हाजतों के बारे में क्या किया ? जिब्रईल जवाब देते हैं : अल्लाह ने उन पर रहमत की नज़र फ़रमाई, उनको मुआफ़ कर दिया और बख़्श दिया सिवाए चार आदमियों के जो यह हैं - (1) शराब पीने वाला (2) वालिदैन् की ना फ़रमानी करने वाला। (3) रिश्ता तोड़ने वाला और (4) बुग़ज़ व अदावत रखने वाला।

(तम्बीहुल गाफ़ेलीन, स. 184, गुनयतुत तालेबीन)

एक हैरत अंगेज़ रिवायत

हज़रत क़अब अल अहबार रज़ियल्लाहो तआला अन्हो फ़रमाते हैं कि सिदरतुल मुन्तहा सातवें आसमान पर है, उसके साथ मुत्तसिल ही जन्नत है और यह दुनिया व आखिरत के दरमियान हद्दे फ़ासिल है, उसके ऊपर जन्नत है, उसकी शाखें कुर्सी के नीचे हैं उसमें बे शुमार फ़रिश्ते अल्लाह की इबादत में मशगूल हैं, उनकी तादाद अल्लाह के सिवा कोई नहीं जानता, उसकी शाखों पर बे शुमार फ़रिश्ते हैं, उसके बीच में हज़रत जिब्रईल अलैहिस्सलाम का मुक़ाम है, अल्लाह तआला जिब्रईल अलैहिस्सलाम को हुक्म देता है कि वह हर लैलतुल क़द्र को उन फ़रिश्तों के साथ उतरे जो सिदरतुल मुन्तहा में रह रहे हैं, उन

फ़रिश्तों को अहले ईमान के लिये राफ़त व रहमत अता की जाती है, यह तमाम फ़रिश्ते जिब्रईल अलैहिस्सलाम के साथ सूरज गुरुब होने के वक़्त ज़मीन पर उतरते हैं, उस रात ज़मीन के हर गोशे में कोई न कोई फ़रिश्ता होता है, वह या तो अल्लाह की बारगाह में सज्दा रेज़ होता है या अहले ईमान के लिये दुआ में मशगूल होता है मगर गिरजा घर, यहूदियों की इबादत गाहें, आतिश कदे, बुत खाने और जिस जगह गन्दगी फेंकी जाती है या जिस घर में नशे वाला हो या नशे की चीज़ हो और जिस घर में बुत नसब किया गया हो या जिसमें घन्टी रखी हुई हो या कोई और मुजस्समा हो या वह कूड़ा करकट डालने की जगह हो, वहाँ रहमत के फ़रिश्ते दाख़िल नहीं होते। यह फ़रिश्ते तमाम रात अहले ईमान मर्द और औरतों के लिये दुआ करते रहते हैं। हज़रत जिब्रईल अलैहिस्सलाम भी तमाम मोमिनीन से मुसाफ़हा करते हैं, उसकी अलामत या निशानी यह है कि जिस मोमिन से आप मुसाफ़हा करते हैं उसमें उसके जिस्म की रूएं खड़ी हो जाती हैं, उसका दिल नर्म हो जाता है और उसकी आँखों से आंसू बहने लगते हैं।

हज़रत कअब अल अहबाब रज़ियल्लाहो तआला अन्हो फ़रमाते हैं : जो शख्स लैलतुल क़द्र में तीन दफ़ा **ला इलाहा इल्लल्लाह** पढ़ता है, पहली दफ़ा पढ़ने से अल्लाह तआला उसके तमाम गुनाह मुआफ़ कर देता है, दूसरी दफ़ा पढ़ने से उसे नारे जहन्नम से आज़ादी का परवाना अता फ़रमाता है और तीसरी दफ़ा पढ़ने से उसे जन्नत में दाख़िल फ़रमा देता है। रावी ने हज़रत कअब अल अहबाब रज़ियल्लाहो अन्हो से पूछा ऐ अबू इस्हाक़ जो शख्स सच्चे दिल से कलमा पढ़ेगा उसे यह इनाम मिलेगा ? उन्होंने फ़रमाया : लैलतुल क़द्र में इस कलमे को वही पढ़ता है जिस का दिल सच्चा हो। क़सम है उस ज़ात की जिसके क़ब्ज़ाए कुदरत में मेरी जान है। यह कलमा उस रात काफ़िर और

मुनाफ़िक़ पर बड़ा भारी पड़ता है जैसे किसी ने उसकी कमर पर पहाड़ रख दिया हो। सुबह तुलूअ होने तक फ़रिश्ते इसी तरह ज़मीन पर रहते हैं। तुलूअ फ़ज़्र के बाद सबसे पहले जिब्रईल अलैहिस्सलाम ऊपर चढ़ते हैं, सूरज के करीब जाकर अपने परों को फैला देते हैं, खुसूसन अपने उन दो सबज़ परों को जो वह सिर्फ़ उसी वक़्त फैलाते हैं। इसी वजह से उस वक़्त सूरज की रोशनी फीकी पड़ जाती है, फिर वह एक एक फ़रिश्ते को बुलाते हैं और वह सबके सब फ़रिश्ते ऊपर चढ़ जाते हैं, उन फ़रिश्तों के नूर और जिब्रईल अलैहिस्सलाम के दोनों परों के नूर से सूरज की रोशनी फीकी पड़ जाती है। हज़रत जिब्रईल अलैहिस्सलाम और उनके तमाम फ़रिश्ते उस दिन ज़मीन व आसमान के दरमियान अहले ईमान के लिये दुआ करते रहते हैं, यह उनके लिये भी दुआ करते हैं जिन्होंने रमज़ान के रोज़े ईमानदारी और साफ़ निय्यत के साथ रखे और यह उस शख्स की लम्बी उम्र की भी दुआ करते हैं जिस शख्स के दिल में यह ख़याल आए कि अगर वह आइन्दा साल तक जिन्दा रहा तो रमज़ान के रोज़े रखेगा।

(तफ़सीर इब्ने कसीर, जि. 4, स. 919, उर्दू)

शबे क़द्र कब ?

हज़रत उबादा बिन सामित रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : यह रात रमज़ान की आख़री दस रातों में होती है। जो शख्स अल्लाह तआला की खुशनुदी के लिये उसमें क़याम करता है उसके अगले पिछले गुनाह मुआफ़ कर दिये जाते हैं। यह ताक़ रात है, सत्ताइसवीं, उनतीसवीं, पचीसवीं, तैइसवीं या इक्कीसवीं है। रसूलुल्लाह सल्लल्लाहो तआला अलैहि वसल्लम फ़रमाते हैं: इस रात की निशानी यह है कि यह रात बिल्कुल साफ़ और रोशन होती है ऐसे मालूम होता है कि उसमें चाँद चमक रहा हो, उसमें सर्दी होती है न गर्मी, सुबह तक उस रात को कोई सितारा

नहीं टुटता, उसकी एक निशानी यह भी है कि जब सुबह सूरज तुलूअ होता है तो उसकी शुआएं तेज़ नहीं होती बल्कि चौदहवीं के चौद की तरह होता है, उस दिन सूरज के साथ शैतान नहीं निकलता। (मुस्नद इमाम अहमद, जि. 5, स. 324)

हज़रत अब्दुल्लाह इब्ने उमर रज़ियल्लाहो अन्हुमा बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : जो शख्स शबे क़द्र को ढूँढना चाहता है वह उसको आख़री अशरे में तलाश करे। (मुस्लिम, जि. 1, स. 369)

शबे क़द्र कौन सी रात है ?

महबूबे सुब्हानी, गौसे समदानी, शहबाज़े ला मकानी हुज़ूर गौसे आजम शैख अब्दुल कादिर जीलानी रहमतुल्लाहे तआला अलैह फ़रमाते हैं : शबे क़द्र को रमज़ान शरीफ़ के आख़री अशरे में तलाश किया जाए (यानी बीस तारीख़ से आख़री तारीख़ तक) इन तारीख़ों में ज़्यादा मशहूर सत्ताइसवीं शब है। इमाम मालिक के नज़दीक किसी तारीख़ का तअय्युन वुसूक (एतिमाद) के साथ नहीं किया जा सकता, आख़री अशरे की सब रातें बराबर हैं। इमाम शाफ़ई के नज़दीक इक्कीसवीं रात ज़्यादा क़ाबिले एतिमाद है। एक क़ौल है कि उनतीसवीं रात, यही उम्मुल मोमिनीन हज़रत आएशा सिद्दीका रज़ियल्लाहो तआला अन्हा का मसलक था। हज़रत अबू मरवह तैइसवीं रात के क़ाइल थे। हज़रत अबू ज़र और हज़रत हसन रज़ियल्लाहो अन्हुमा ने फ़रमाया कि पचीसवीं रात है। हज़रत बिलाल रज़ियल्लाहो तआला अन्हो ने नबिये करीम सल्लल्लाहो तआला अलैहि वसल्लम से रिवायत की है कि वह चौबीसवीं रात है। हज़रत इब्ने अब्बास, हज़रत उबैइ बिन कअब रज़ियल्लाहो तआला अन्हुमा ने फ़रमाया कि वह सत्ताइसवीं रात है। (गुनयतुत तालेबीन, स. 361 उर्दू)

मशहूर सत्ताइसवीं रात है

शबे क़द्र रमज़ान की किस तारीख़ को है, इस बारे में इख़्तिलाफ़ है और बहुत सी रिवायतें वारिद हैं जिनकी तरफ़ इशारा हुज़ूर गौसे आजम रज़ियल्लाहो तआला अन्हो ने फ़रमा दिया। इसके अलावा दूसरे हज़रत ने कहा है कि शबे क़द्र रमज़ान के आख़री दस रातों के अलावा दूसरी रातों में है। (तफ़सील के लिये शरह सही मुस्लिम, जि. 3, स. 209 का मुतालआ करें)। मगर मशहूर और अकसर उलमा की राय यही है कि रमज़ानुल मुबारक की सत्ताइसवीं रात शबे क़द्र है। दलाइल और क़राइन मुलाहज़ा हों :

(1) अल्लामा कुरतबी फ़रमाते हैं कि शबे क़द्र के बारे में इख़्तिलाफ़ है लेकिन अकसरियत इस पर है कि शबे क़द्र सत्ताइसवीं रात है। (तफ़सीरे कुरतबी, जि. 20, स. 134)

(2) इमाम फ़ख़रुद्दीन राज़ी फ़रमाते हैं कि लैलतुल क़द्र के नौ हुरुफ़ हैं और इसका ज़िक़्र (सूरह क़द्र में) तीन बार हुआ और तीन का हासिल ज़रब (3x9=27) सत्ताइस होता है। (इस लिये शबे क़द्र सत्ताइसवीं रात को है)। (तफ़सीरे कबीर, जि. 23, स. 30)

(3) एक दलील यह भी है कि सूरतुल क़द्र में तीस कलेमात हैं, सत्ताइसवां कलेमा हिया ۞ है।

(तफ़सीरे कुरतबी, जि. 20, स. 136)

(4) हज़रत ज़िर बिन जुबैश रज़ियल्लाहो अन्हो बयान करते हैं कि मैंने हज़रत कअब रज़ियल्लाहो अन्हो से कहा : तुम्हारे भाई हज़रत अब्दुल्लाह इब्ने मस्ऊद रज़ियल्लाहो तआला अन्हो फ़रमाते हैं कि जो शख्स तमाम साल क़याम करेगा वह लैलतुल क़द्र को पा लेगा। हज़रत कअब ने फ़रमाया अल्लाह तआला इब्ने मस्ऊद पर रहम फ़रमाए, उनका इरादा यह था कि कहीं लोग एक रात पर भरोसा करके न बैठ जाएं वरना वह ख़ूब जानते थे कि शबे क़द्र रमज़ान में है और रमज़ान के आख़री अशरे में है और वह रमज़ान की सत्ताइसवीं रात है। फिर उन्होंने बग़ैर इन्शाअल्लाह

कहे कसम खा कर कहा कि शबे क़द्र रमज़ान की सत्ताइसवीं रात है मैंने कहा ऐ अबुल मन्ज़र ! तुम यह बात इतने यकीन से किस वजह से कह रहे हो ? उन्होंने कहा, उस दलील या निशानी की बिना पर जो रसूलुल्लाह सल्लल्लाहो तआला अलैहि वसल्लम ने हमें बतलाई है और वह यह है कि उस रात के बाद जब सूरज तुलूअ होता है तो उसमें शुआएं नहीं होती।

(मुस्लिम, जि. 1, स. 370, मुस्नद इमाम अहमद, जि. 5, स. 130)

(5) हज़रत इब्ने उमर रज़ियल्लाहो अन्हुमा बयान करते हैं कि एक शख्स ने रमज़ान की सत्ताइसवीं रात में शबे क़द्र को ख़्वाब में देखा, रसूलुल्लाह सल्लल्लाहो तआला अलैहि वसल्लम ने फ़रमाया : मैं देखता हूँ कि तुम्हारा ख़्वाब आख़री दस दिनों में वाक़ेअ हुआ है लिहाज़ा शबे क़द्र को आख़री अशरह की ताक़ रातों में तलाश करो। (मुस्लिम, जि. 1, स. 369)

शबे क़द्र की नफ़ल नमाज़ें

आपने हदीस पढ़ी कि रसूलुल्लाह सल्लल्लाहो तआला अलैहि वसल्लम ने फ़रमाया : जो शबे क़द्र में ईमान और नेक नियती के साथ क़याम करेगा यानी नफ़ल नमाज़ें पढ़ेगा उसके अगले पिछले गुनाह मुआफ़ कर दिये जाएंगे। इस लिये रमज़ान के आख़री अशरे की 21 वीं, 23 वीं, 25 वीं, 29 वीं और ख़ास कर 27 वीं रात ख़ूब इबादत और ज़िक़े इलाही में मशगूल रहें। अपने गुनाहों, कोताहियों और लगज़िशों को याद करके रब की बारगाह में ख़ूब गिरया व ज़ारी और उम्मीद व ख़ौफ़ के आलम में तोबह करे, गुनाहों की मुआफ़ी मांगे, मग़फ़िरत तलब करें, उसकी रहमत को अपनी तरफ़ मुतवज़ह करें और आइन्दा कोई गुनाह न करने का अहद करें। जब इस कैफ़ियत के साथ अल्लाह की बारगाह में आप हाज़िर होंगे तो इन्शाअल्लाह आपकी तौबह कुबूल होगी और रहमतो अनवार की बारिशें आप पर छमाछम बरसेंगी।

बाज़ सालेहीन और बुजुर्गाने दीन से इस रात की इबादत के जो

तरीक़े मनकूल हैं वह यह हैं :

- (1) दो रकअत पढ़ें
- (2) दस रकअत पढ़ें।
- (3) सौ रकअत पढ़ें।
- (4) ज़्यादा से ज़्यादा हज़ार रकअत पढ़ें।

तरीक़ा : दो, दो रकअत पढ़ें, हर रकअत में सूरह फ़ातिहा के बाद **इन्ना अन्ज़लनाहु फ़ी लैलतिल क़द्र** पूरी सूरत, उसके बाद कुल हुवल्लाहु अहद पढ़ें और हर रकअत के बाद हुज़ूर अलैहिस्सलाम पर दुरुद शरीफ़ पढ़ें। (रुहुलबयान, जि. 10, स. 494)

(5) सत्ताइसवीं रजब की रात हो या पन्द्रह शअबान या शबे क़द्र की रात या कोई आम रात। इशा के बाद दो रकअतें पढ़ें इस तरह की हर रकअत में सूरह फ़ातिहा एक बार और **सूरह इख़्लास** बीस बार पढ़ें।

फ़ज़ीलत : अल्लाह तआला उसके लिये जन्नत में दो महल बनाएगा जो जन्नत में रहने वालों को नज़र आएंगे।

(गुनयतुत तालेबीन, स. 475 उर्दू)

(6) बारह रकअत पढ़ें नमाज़ से फ़ारिग़ होने के बाद तीन बार सूरह फ़ातिहा, तीन बार सूरह इख़्लास, और तीन बार **सुब्हानल्लाहि वलहम्दु लिल्लाहि वला इलाहा इलल्लाहु वल्लाहु अकबर** पढ़ें फिर दुआएं मांगें। (तम्बीहुल गाफ़ेलीन, स. 311)

नोट : यह नमाज़ और वज़ीफ़ा किसी भी रात पढ़ सकते हैं। क्योंकि मक़सद अल्लाह तआला की इबादत और उसका ज़िक़ है मगर मुबारक रातों में इनका ख़ास एहतिमाम करें और ख़ूब लगन और ख़ुलूस के साथ अल्लाह की इबादत और उसकी याद में मसरूफ़ रहें।

इन बातों का ख़याल रहे

आप किसी भी मुबारक रातों या दूसरी रातों में इबादत करना चाहें तो इन बातों का ख़याल ज़रूर रहे ताकि इबादत मक़बूल हो

और उस पर अज़्रो सवाब ज्यादा हो।

(1) रिज़्के हलाल। (2) तौबह पर कायम रहें। (3) अज़ाबे इलाही का खौफ़। (4) अल्लाह तआला के सवाब के वज़्रों के हुसूल का ज़ौक़ व शौक़। (5) मुशतबह रोज़ी से परहेज़। (6) गुनाहों से बचना। (7) मौत की याद और आखिरत की फ़िक्र। (8) दुनियावी फ़िक्र व ग़म से आज़ादी। (9) मौत को कसरत से याद करना। (10) आखिरत को फ़रामोश न करना। (11) दुनिया दारों की महबूबत से दिल का खाली होना।

(गुनयतुत तालेबीन, उर्दू स. 486)

शबे क़द्र के वज़ाइफ़

(1) अल्लाहुम्मा इन्नका अफ़ुवुन तुहिबुल अफ़वा फ़अफ़ु अज़्री बार बार पढ़ें।

(2) ला इलाहा इलल्लाह ख़ूब कसरत से पढ़ें कि यह अफ़ज़ल ज़िक्र है।

(3) कम अज़ कम दस आयतों की तिलावत शबे क़द्र की नियत से करें।

(4) कुरआने मजीद की तिलावत में मसरूफ़ रहें कि तिलावते कुरआन बहुत ही अहम वज़ीफ़ा और अफ़ज़ल व बा बरकत ज़िक्र है।

(5) हुज़ूर अलैहिस्सलाम पर अदब व एहतियार के साथ दुरुद पढ़ें कि यह सआदत और खुशनसीबी की पहचान है।

(6) सुब्हानल्लाहि वबि हम्दिहि सुब्हानल्लाहिल अज़ीम इसके पढ़ने वाले के लिये जन्नत में पोदा लगा दिया जाता है।

(7) सुब्हानल्लाहि वलहम्दु लिल्लाहि वला इलाहा इलल्लाहु वल्लाहु अकबर वला हौला वला कुव्वता इल्ला बिल्ला हिल अलियिल अज़ीम 0

(8) अल्लाहुम्मा फिर ली वरहम्नी वहदिनि वर जुकनी व आफ़िनी

(9) अस्तग़फ़िरुल्लाहा रब्बियल अज़ीम ला इलाहा इल्ला

हुवल हय्युल कय्यूम मिन कुल्लि ज़म्बिव व अतूबु इलैहि ला हौला वला कुव्वता इल्ला बिल्ला हिल अलियिल अज़ीम। तीन बार

(10) ला इलाहा इलल्लाहु वह दहु ला शरी का लहू, लहुल मुल्कु व लहुल हम्दु व हुवा अला कुल्लि शैइन क़दीर। दस बार

फिर हाथों को उठाकर पूरी तवज़ोह के साथ दुआ मांगें अपने लिये, वालिदैन के लिये, दोस्त व अहबाब, भाई बहन अहलो अयाल और तमाम उम्मत मुस्लिमा के लिये, अपनी मुरादें मांगें, इन्शाअल्लाह आप की दुआ कुबूल होगी।

इसलिये कि जिन वक्तों में अल्लाह तआला अपने बन्दों की दुआ कुबूल फ़रमाता है उनमें शबे क़द्र भी है। और अल्लाह तआला ने वादा फ़रमाया है जो बन्दा उससे दुआ करेगा उसकी दुआ ज़रूर कुबूल फ़रमाएगा बशर्ते कि बन्दा अपने रब की फ़रमाँ बरदारी करे, उसका हुक्म माने और उस पर ईमान रखे जैसाकि सूरए बकरह, आयत नं. 186 में इरशाद हुआ।

नोट : अगर आपके ज़िम्मे फ़र्ज़ नमाज़ें हैं तो पहले उन्हें अदा करें इनका अदा करना ज़रूरी है।

इस ग़दा की गुज़ारिश

मेरे बुजुर्गों ! मेरे करम फ़रमा जब आप मखसूस इबादत में मसरूफ़ हों और आपकी आँखें नम हो जाएं, दुआ के लिये हाथ उठाएं तो अपनी दुआ में मेरी वालिदा मोहतरमा अज़ीमा खातून, वालिदे मोहतरम मौलाना मोहम्मद ज़मीरुद्दीन क़ादरी और मेरी बेटी शगुफ़ता फ़ातिमा उर्फ़ तरन्नूम फ़ातिमा को याद रखें इनकी दराज़िये उम्र और मग़फ़िरत की दुआ करें। अल्लाह आपके वालिदैन और आपकी उम्र व अमल में बे पनाह बरकतें अता फ़रमाए। आमीन।

ईदुल फ़ित्र और सदक़ए फ़ित्र

अल्लाह तआला इरशाद फ़रमाता है : रोज़ों की गिनती पूरी करो और अल्लाह की बड़ाई बोलो कि उसने तुम्हें हिदायत फ़रमाई।

तफ़सीर : इस आयत के पहले हिस्से की तफ़सीर व तौज़ीह पहले बयान हो चुकी है जिसमें बताया गया था कि रमज़ानुल मुबारक का वह मुक़द्दस महीना है जिसमें अल्लाह तआला ने अपने मुक़द्दस और आखरी नबी मुहम्मद सल्लल्लाहो तआला अलैहि वसल्लम पर अपनी आखरी किताब रमज़ाने मुबारक की सबसे अफ़ज़ल व बा बरकत शब शबे क़द्र में उतारी जिसकी फ़ज़ीलत में मुतअद्विद अहादीस वारिद हुई हैं, बल्कि खुद अल्लाह तबारक व तआला ने इस शब की तारीफ़ बयान फ़रमाई है। चुनाँचे आयत के पहले हिस्से में यह भी बयान हुआ कि रमज़ानुल मुबारक के माह में मुसलमानों पर इस माह के रोज़े फ़र्ज़ हुए जो इस्लाम के पाँच बुनियादी अरकान में से एक रुकन है, बे उज़्र छोड़ने वाला अल्लाह की बारगाह का मुजरिम और गुनाहगार होगा। और अब इस हिस्से में बयान हुआ कि जब पूरे माहे रमज़ान के रोज़े रख चुको तो अब तुम शुक्राने के तौर पर अल्लाह तआला की तकबीर व तमजीद बयान करो, जिसका बहतरीन तरीका यह है कि जब शव्वाल का चौद नज़र आ जाए तो ईदगाह जाकर दो रकअत नमाज़ पढ़ो और रास्ते भर अपनी ज़बान को अल्लाह की बड़ाई और पाकी व बुजुर्गी बयान करने में मशगूल रखो, उस दिन सदक़ा-ए-फ़ित्र भी अदा करो। चुनाँचे एक जगह इरशादे इलाही हुआ -

तर्जमा : बेशक उसने फ़लाह (कामयाबी) पाई जिसने अपने आपको पाक किया और अपने रब के नाम का ज़िक्र करता रहा और नमाज़ पढ़ता रहा। (अल अज़ला, अयत 14-15)

इन आयतों की तफ़सीर मुफ़स्सेरीन ने ज़कात और पन्जवक्ता नमाज़ से फ़रमाई है और फ़रमाया कि पाक करने से मुराद ज़कात है और नमाज़ पढ़ने से मुराद पन्जवक्ता नमाज़ की पाबन्दी उसके वक्ताओं पर है। जब कि दूसरे मुफ़स्सेरीन ने इसकी तफ़सीर सदक़ाए फ़ित्र और नमाज़े ईदुल फ़ित्र से की है और

फ़रमाया कि वह शख्स कामयाब और फ़लाह वाला हो गया जिसने सदक़ाए फ़ित्र अदा किया और नमाज़े ईदुल फ़ित्र अदा की।

हज़रत अबू ख़लदह रज़ियल्लाहो तआला अन्हो बयान करते हैं कि मैं हज़रत अबुल आलिया रज़ियल्लाहो तआला अन्हो की ख़िदमत में हाज़िर हुआ तो उन्होंने फ़रमाया कल जब तुम ईद की नमाज़ पढ़ने जाओ तो मुझसे मिलते हुए जाना। जब मैं आपकी ख़िदमत में हाज़िर हुआ तो फ़रमाया कि क्या तुम ने कुछ खाया है? मैंने अर्ज़ की, हाँ। फिर पूछा : क्या तुम ने गुस्ल किया था ? मैंने अर्ज़ की, हाँ। फ़रमाया : मुझे सदक़ाए फ़ित्र के बारे में बताओ। मैंने अर्ज़ की कि मैंने सदक़ाए फ़ित्र अदा कर दिया है। फ़रमाया : मैंने तुम्हें इसी लिये बुलाया था। फिर आपने यह आयत करीम तिलावत फ़रमाई और फ़रमाया मदीना वाले सदक़ाए फ़ित्र और मुसाफ़िरों को पानी पिलाने के अमल को बहुत अफ़ज़ल जानते थे

(दुर्र मन्सूर, जि. 6, स. 569, तफ़सीरे तबरी, जि. 3, स. 156)

हज़रत अबू सईद ख़ुदरी रज़ियल्लाहो तआला अन्हो इन दो आयतों की तफ़सीर में फ़रमाते हैं कि जिसने नमाज़े ईद से पहले सदक़ाए फ़ित्र अदा किया और फिर नमाज़े ईद के लिये निकला और इन्हीं से मरवी है कि हुज़ूर सल्लल्लाहो तआला अलैहि वसल्लम इन आयतों की तिलावत फ़रमाते और ईदुल फ़ित्र के दिन ईदगाह तशरीफ़ ले जाने से पहले सदक़ाए फ़ित्र (लोगों में) तक्सीम फ़रमा देते थे। (दुर्र मन्सूर, जि. 6, स. 568)

हज़रत नाफ़ेअ हज़रत अब्दुल्लाह इब्ने उमर रज़ियल्लाहो तआला अन्हुमा से रिवायत करते हैं कि आपने फ़रमाया : यह आयत नमाज़े ईद से पहले सदक़ाए फ़ित्र निकाल देने के बारे में नाज़िल हुई है। (दुर्र मन्सूर, जि. 6, स. 568)

इन रिवायात से यह बात बख़ूबी वाज़ेह हो जाती है कि सूरह बकरह की आयत नं. 185 के आखरी हिस्से में ईदुल फ़ित्र की फ़ज़ीलत की तरफ़ इशारा है जिसकी ताईद सूरह अल अज़ला की

आयत नं. 15 से भी हो रही है और ईदुल फ़ित्र के दिन सदक़ा फ़ित्र निकालने का हुक्म भी सूरह अज़ला की आयत नं. 14 से मालूम हुआ। आप ज़रा आयत नं. 14 और पन्द्रह की हुस्ने तरतीब तो देखिये कि पहले सदक़ा फ़ित्र और फिर नमाज़े ईदुल फ़ित्र को बयान फ़रमाया, क्योंकि नमाज़े ईदुल फ़ित्र से पहले सदक़ा फ़ित्र अदा करना ज़रूरी है, अगरचेह बाद नमाज़ भी अदा करेगा तो हो जाए मगर अफ़ज़ल और बेहतर नमाज़ से पहले अदा करना है।

ईद का नाम ईद क्यों रखा ?

हुज़ूर ग़ौसे आज़म रज़ियल्लाहो तआला अन्हो फ़रमाते हैं कि ईद को ईद इस लिये कहते हैं कि अल्लाह तबारक व तआला ईद के दिन अपने बन्दों की तरफ़ फ़रहत व खुशी को बार बार लाता है और ईद का मज़ना बार बार आना है इस लिये इसे ईद कहते हैं। या यह कि उस दिन बन्दा चूँकि गिरया व ज़ारी (अल्लाह की बारगाह में आजिज़ी व इन्क़िसारी के साथ गिड़गिड़ाना) की तरफ़ लौटता है और उसके ऐवज़ अल्लाह तआला बरिख़्शिश व अता की जानिब रुज़ूअ फ़रमाता है और फ़र्ज़ के बाद बन्दा सुन्नत की तरफ़ पलटता है, माहे रमज़ान के रोज़े रखने के बाद शव्वाल के छः रोज़ों की तरफ़ मुतवज़ह होता है, इस लिये उसको ईद कहते हैं।

(गुनयतुत तालेबीन मुलख़सस)

तारीख़े ईद

हुज़ूर सल्लल्लाहो तआला अलैहि वसल्लम ने पहली नमाज़े ईद सन् 2 हिजरी में अपने सहाबा के साथ अदा की फिर उसे कभी तर्क नहीं फ़रमाया। ईद का दिन मुसलमानों के लिये खुशियों और मसरत का दिन है, उस दिन लोग एक दूसरे को मुबारक बादी देते हैं और अपनी खुशियों का इज़हार करते हैं। ईदुल फ़ित्र इस्लामी माह के दसवें माह शव्वालुल मुकर्रम की पहली तारीख़ को अदा करते हैं। जब हुज़ूर अलैहिस्सलाम अपने अस्हाब के साथ

हिज़रत फ़रमा कर मदीना मुनव्वरा तशरीफ़ लाए तो देखा कि वहाँ के बाशिन्दे साल में दो दिन खुशी में गुज़ारते हैं। यह देखकर आपने मुसलमानों के लिये भी दो दिन ईद के लिये मुकर्रर फ़रमा लिया, एक ईदुल फ़ित्र और दूसरा दिन ईदुज्जुहा (बकरा ईद)

हज़रत अनस रज़ियल्लाहो तआला अन्हो बयान करते हैं कि हुज़ूर सल्लल्लाहो तआला अलैहि वसल्लम जब मदीना तशरीफ़ लाए उस वक़्त मदीना वाले दो दिन खुशी मनाते। आपने फ़रमाया: यह क्या हैं ? लोगों ने अर्ज़ की : ज़मानए जाहिलियत में हम इन दिनों में खुशी मनाते थे। हुज़ूर ने फ़रमाया : अल्लाह तआला ने इनके बदले में तुम्हें इनसे बेहतर दो दिन दिये, ईदुज्जुहा और ईदुल फ़ित्र। (अबू दाऊद जि. 1, स. 161)

ईदुल फ़ित्र जिसे मुसलमान शव्वालुल मुकर्रम की पहली तारीख़ को अदा करते हैं और ईद गाह जाकर अपने रब की बारगाह में कुबूलियते रोज़ए रमज़ान के शुक्राने में दो गाना (दो रकअत) नमाज़ अदा करते हैं और रब तआला अपने बन्दे की मग़फ़िरत फ़रमा देता है अपने फ़रिश्तों को मुसलमानों के लिये दुआए मग़फ़िरत करने पर मुकर्रर फ़रमा देता है, उस दिन की और ईदुल फ़ित्र की रात की बड़ी फ़ज़ीलतें आई हैं ईदुल फ़ित्र की रात को इनआम वाली रात भी कहा जाता है जिसमें बन्दए मोमिन अपने रब की तरफ़ से इनआम व इकराम पाता है।

ईदुल फ़ित्र की रात और दिन की फ़ज़ीलत

हज़रत अब्दुल्लाह इब्ने अब्बास रज़ियल्लाहो तआला अन्हुमा की बयान करदा एक लम्बी हदीस में है कि हुज़ूर अलैहिस्सलाम ने फ़रमाया कि जब ईदुल फ़ित्र की रात आती है तो उसे इनआम वाली रात कहा जाता है और ईदुल फ़ित्र की सुबह होती है तो अल्लाह तआला तमाम शहरों में फ़रिश्तों को फैला देता है जो गली कूचों में फैल जाते हैं और ऐलान करते हैं जिसको

जिन्न व इन्स के सिवा तमाम मखलूक सुनती है। (वह ऐलान यह है) ऐ उम्मत मे मुहम्मदिया ! रब्बे करीम की तरफ़ चलो वह तुम्हें अज़्जे अज़ीम अता फ़रमाएगा और तुम्हारे बड़े गुनाहों की मग़फ़िरत फ़रमा देगा और जब लोग ईदगाहों में आ जाते हैं तो अल्लाह तआला फ़रिशतों से फ़रमाता है : ऐ मेरे फ़रिशतो ! उस मज़दूर की क्या उजरत है जो अपना काम पूरा करे ? फ़रिशते अर्ज़ करते हैं कि उस मज़दूर को पूरी पूरी उजरत दी जाए । अल्लाह तआला इरशाद फ़रमाता है : ऐ फ़रिशतो मैं तुम्हें गवाह बनाता हूँ कि मैंने उनको रोज़ों और रात की नमाज़ों का अज़्र अपनी खुश्नोदी और उनके गुनाहों की मग़फ़िरत बना दिया । फिर फ़रमाता है ऐ मेरे बन्दो ! मुझसे मांगो, मुझे अपनी इज़्जत व जलाल की कसम ! आज तुम अपनी आखिरत के लिये मुझसे जो मांगोगे मैं तुम को वह ज़रूर दूँगा और जो कुछ अपनी दुनिया के लिये मांगोगे मैं उसका लिहाज़ रखूँगा । मेरी इज़्जत की कसम ! जब तक तुम मेरे अहकाम की निगेहबानी करते रहोगे, मैं तुम्हारी ख़ताओं और लग्ज़िशों की पर्दा पोशी करता रहूँगा और तुम को उन लोगों के सामने जिन पर सज़ा वाजिब हो चुकी है रुसवा नहीं करूँगा, तुम लोट जाओ इस हाल में कि तुम्हारी बख़्शिश हो गई, तुम ने मुझे राज़ी किया, मैं तुम से राज़ी हो गया । फ़रिशते यह बशारत सुनकर खुश हो जाते हैं और माहे रमज़ान के खातमे पर उम्मत मे मुहम्मदिया को यह खुश ख़बरी सुनाते हैं ।

(कन्ज़ुल उम्माल, जि. 8, स. 267 व 68, तम्बीहुल गाफ़ेलीन, स. 184)

हज़रत अनस रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : शबे क़द्र को ज़िब्रीले अमीन फ़रिशतों की जमाअत के साथ ज़मीन पर उतरते हैं और हर उस शख्स के लिये दुआए मग़फ़िरत करते हैं जो खड़े या बैठे अल्लाह तआला का ज़िक्र कर रहे होते हैं और जब ईदुल फ़ित्र का दिन आता है तो अल्लाह तआला अपने बन्दों

से फ़रिशतों पर फ़ख्र फ़रमाता है । फ़रमाता है कि उस मज़दूर की क्या मज़दूरी है जिसने अपना काम पूरा किया हो ? फ़रिशते अर्ज़ करते हैं : ऐ हमारे रब उसकी जज़ा (बदला) यह है कि उसे पूरा अज़्र दिया जाए । अल्लाह तआला फ़रमाता है : ऐ मेरे फ़रिशतो ! मेरे बन्दों और बान्दियों ने मेरे उस फ़रीजे को अदा कर दिया जो मैंने उस पर फ़र्ज़ किया था । फिर वह दुआ के लिये पुकारते हुए (ईदगाह) निकले और मुझे अपनी इज़्जत व जलाल, कसम व बलन्दी और बलन्द मरतबे की कसम मैं ज़रूर उनकी दुआ कुबूल करूँगा । अल्लाह तआला फ़रमाता है : ऐ मेरे बन्दो ! लोट जाओ मैंने तुम्हें बख़्श दिया और तुम्हारी बुराइयों को नेकियों में बदल दिया । हुज़ूर अलैहिस्सलाम ने फ़रमाया कि पस लोग इस हाल में वापस होते हैं कि उनकी बख़्शिश हो चुकी होती है ।

(मिशकात शरीफ़, स. 182)

हज़रत अब्दुल्लाह बिन मस्ऊद रज़ियल्लाहो तआला अन्हो बयान करते हैं कि अल्लाह तआला के नज़दीक दिनों में से चार दिन, महीनों में से चार महीने, औरतों में से चार औरतें महबूब व पसन्दीदा हैं । जो चार दिन अल्लाह तआला के नज़दीक महबूब और पसन्दीदा हैं उनमें से चौथा दिन ईदुल फ़ित्र का है । जब बन्दे माहे रमज़ान के रोज़े रख लेते हैं और ईद की नमाज़ पढ़ने बाहर निकलते हैं तो अल्लाह तआला फ़रिशतों से फ़रमाता है कि हर काम करने वाला उजरत तलब करता है, मेरे बन्दों ने महीना भर रोज़े रखे और अब ईद के लिये निकले हैं और अपना अज़्र तलब कर रहे हैं, मैं तुम्हें गवाह बनाता हूँ कि मैंने उन्हें बख़्श दिया है और पुकारने वाला पुकार कर कहता है : ऐ मोहम्मद सल्लल्लाहो तआला अलैहि वसल्लम की उम्मत ! तुम लोट जाओ अल्लाह तआला ने तुम्हारी बुराइयों को नेकियों में बदल दिया है ।

(तम्बीहुल गाफ़ेलीन, स. 190, मुख़ससन)

यह फ़ज़ाइल व करामात हासिल हैं ईदुल फ़ित्र के दिन को, अल्लाह तआला उस दिन अपने तमाम बन्दों की मग़फ़िरत फ़रमा

देता है जिन्होंने माहे रमज़ान के रोज़े रखे और अल्लाह का शुक्र अदा करने के लिये ज़बानों पर अल्लाह की तकबीर व तहमीद और उसकी पाकी व बुजुर्गी की डालियाँ सजाए ईदगाह पहुँचकर दो रकअत अदा करते हैं और रब की बारगाह में दुआ के लिये हाथ उठाते हैं और जब बन्दे महसूस कर लेते हैं कि अल्लाह ने उसके रोज़े कुबूल फ़रमा लिये हैं तो खुशी व मसरत की लहरें उनके चेहरों पर दौड़ने लगती है और उसी खुशी का इज़हार एक दूसरे को मुबारकबादी देकर करते हैं और उसी दिन का नाम ईदुल फ़ित्र है। इस लिये मुसलमानों ! जब हमारे ईद का दिन आए तो हमें चाहिये कि उसी तरह हम उसे मनाएं जिस तरह मनाने का हुक्म है, दूसरी क़ौमों की तरह हम गाने बजाने, रक्स व सुरूर और खुराफ़ात व बिदआत में डूबकर न मनाएं, ईद सिर्फ़ अच्छे उम्दा और लज़ीज़ खानों व मशरूबात, अच्छे कपड़े ज़ेबतन करने और शेहवत व लज़ज़त से लुत्फ़ अन्दोज़ होने का नाम नहीं बल्कि मुसलमानों की ईद तो अल्लाह की ताअत व बन्दगी में होती है, अल्लाह से परवाने नजात हासिल करने, गुनाहों की मग़फ़िरत कराने में होती है।

बाज़ जगहों पर देखा गया है कि ईद की नमाज़ अदा करने के बाद लोग इमाम साहेब को बड़े धूम धाम के साथ घोड़ी पर बिठाते हैं यह बहुत अच्छी बात है कि लोग अपने इमाम की ताज़ीम व तौक़ीर करते हैं मगर उसके साथ ढोल ताशे बाजे और नाच का होना गुनाह और अल्लाह व रसूल की नाराज़गी का काम है। अल्लाह के रसूल सल्लल्लाहो तआला अलैहि वसल्लम ने ढोल ताशे और बाजे बजाने को शैतानी काम फ़रमाए इस लिये हमें इस खुराफ़ाती काम से बचना चाहिये।

सदक़ए फ़ित्र

पिछले सफ़ा में बयान हो चुका कि जब नमाज़े ईद के लिये ईदगाह को निकले तो उससे पहले सदक़ए फ़ित्र निकाल कर मुस्तहेक्कीन में तक्रसीम कर दे, जैसा कि हुज़ूर अलैहिस्सलातो वस्सलाम का मामूल था ताकि उन गुरबा, फुकरा और मसाकीन की जमाअत भी अपनी खुशी का इज़हार कर सकें। हदीस शरीफ़ में है कि हुज़ूर सल्लल्लाहो तआला अलैहि वसल्लम ने एक शख्स को भेजा कि मक्का की गलियों में ऐलान कर दे कि सदक़ए फ़ित्र वाजिब है। (तिर्मिज़ी, जि. 1, स. 146)

हज़रत अब्दुल्लाह बिन उमर रज़ियल्लाहो अन्हुमा बयान करते हैं कि रसूलुल्लाह सल्लल्लाहो तआला अलैहि वसल्लम ने सदक़ए फ़ित्र मुकर्रर फ़रमाया ताकि बेकार और बेहूदा बात से रोज़े की तहारत हो जाए और मिस्कीनों के खाने का इन्तिज़ाम हो जाए। (मिशकात, स. 160)

हज़रत अनस रज़ियल्लाहो तआला अन्हो बयान करते हैं कि रसूलुल्लाह सल्लल्लाहो तआला अलैहि वसल्लम ने फ़रमाया : बन्दे का रोज़ा आसमान व ज़मीन के बीच लटका रहता है जब तक सदक़ए फ़ित्र अदा न कर दे। (कन्ज़ुल उम्माल, जि. 4, स. 316)

सदक़ए फ़ित्र के मसाइल

(1) ईद के दिन सुबह सादिक़ तुलूअ होते ही सदक़ए फ़ित्र वाजिब होता है।

(2) सदक़ए फ़ित्र हर मुसलमान आज़ाद मालिके निसाब पर जिसका निसाब हाज़ते अस्लिया से फ़ारिग़ हो वाजिब है, इसमें आक़िल बालिग़ और माले नामी (बढ़ने वाला मसलन सोना चाँदी और तिज़ारत का माल) होने की शर्त नहीं।

(3) सदक़ए फ़ित्र की मिकदार यह है : गेहूँ या उसका आटा या सत्तू आधा साअ खज़ूर या मुनक्का या जौ या उसका आटा या सत्तू एक साअ।

(4) गेहूँ या जौव सदक़ए फ़ित्र में देने से उसकी कीमत देना अफ़ज़ल है। (बहारे शरीअत, हिस्सा 5, स. 66-71)

नोट : एक साअ अंग्रेज़ी वज़न से चार किलो तकरीबन चौरानवे (94) ग्राम का और आधा सअ दो किलो तकरीबन सैंतालीस (47) ग्राम का होता है। (फ़तावा फ़ैज़ुर्सूल)

ईद के दिन के मुस्तहब्बात

(1) बाल बनवाना। (2) नाखून तरशवाना। (3) गुस्ल करना। (4) मिस्वाक करना। (5) अच्छे कपड़े पहनना। नया हो तो नया वर्ना धुला। (6) अंगूठी पहनना। (7) खुशबू लगाना। (8) सुबह की नमाज़ मस्जिदे महल्ला में पढ़ना। (9) ईदगाह जल्द जाना। (10) नमाज़ से पहले सदक़ए फ़ित्र अदा करना। (11) ईदगाह को पैदल जाना। (12) दूसरे रास्ते से वापस आना। (13) नमाज़ को जाने से पहले चन्द खजूरें खा लेना। तीन, पाँच, सात या कमोबेश मगर ताक़ हों, खजूरें न हों तो कोई मीठी चीज़ खा लें। (14) खुशी जाहिर करना। (15) कसरत से सदक़ा देना। (16) ईदगाह को इत्मीनान व वक्रार और नीची निगाह किये जाना। (17) आपस में मुबारक बाद देना।

(बहारे शरीअत, हिस्सा 4, स. 106, आलमगीरी, जि. 1, स. 149)

हो सके तो यह भी करें

ईद के दिन जहाँ आप खुशी व मसरत का इज़हार करें, एक दूसरे को मुबारकबादी दें वहीं अपने मुसलमान अमवात को न भूलें मां बाप और दूसरे रिश्तेदार और तमाम उम्मत मुस्लिमा को जो दुनिया से जा चुके हैं अपनी दुआओं में याद रखें, उनकी क़ब्रों की ज़ियारत को जाएं और फ़ातिहा पढ़कर उन्हें ईसाले सवाब करें। हुज़ूर सल्लल्लाहो तआला अलैहि वसल्लम फ़रमाते हैं कि जिस शख्स ने ईद के दिन तीन सौ मरतबा **सुब्हानल्लाहि व बि हम्दिही** पढ़ी और मुसलमान मरियत की रूहों को उसका सवाब हदया किया तो हर मुसलमान की क़ब्र में एक हजार अनवार दाखिल

होते हैं और जब वह मरेगा अल्लाह तआला उसकी क़ब्र में एक हजार अनवार दाखिल फ़रमाएगा। (मुकाशाफ़तुल कुलूब, 710 उर्दू)

ऐ अल्लाह ! मुझ गदा को अपने रहमत वाले हबीब सल्लल्लाहो तआला अलैहि व आलिही वसल्लम के तुफ़ैल मुआफ़ फ़रमा और मेरी इन टूटी फूटी तहरीर में हो जाने वाली ग़लतियों को मुआफ़ फ़रमा इस रिसाले को मेरी मग़फ़िरत का ज़रीआ बना, ईमान पर ज़िन्दा रहने और ईमान पर ही खातिमा अता फ़रमा। आमीन।

गदाए मुस्तफ़ा अबुल इत्र

मोहम्मद अब्दुस्सलाम अमजदी बरकाती

(तारा पट्टी नेपाल)

उस्ताज़ : ज़ामिआ ग़ौसिया ग़रीब नवाज़, (इन्दौर)

11 शअबानुल मुअज़्ज़म 1433 हि.

मुताबिक 2 जुलाई सन् 2012

